
कोंकणीच्या आंगणांतली सोबीत रांगोळी 


* With a tale , forsooth , he cometh unto you ; with a tale 
which holdeth children from play , and old men from the 
chimney - corner . " 

Sir Philip Sidney 
( तो काणी सांगूक लागता तेन्ना भुरगी खेळपाचे विसरतात , जाणटी उज्याचो 
धग सोडून येतात . ) 

आयचे युग हे कथेचें . लोकशिक्षणाचो प्रसार , नेमाळयांचो सुकाळ हांकां 
लागून कथांचे पीक सुमाराभायर आयला . 

आयच्या लोकशायेच्या काळांत लोकांक रुचत आनी पचत अशी ही कथा . 
आयच्या धकाधकिच्या युगांत थोड्याच वेळांत वाचून काडूंक येता अशी , सगळ्यांक 
समजता अशी ही कथा . लांबायेन ल्हान पुण गुणांनी व्हड . गाडयेत बसून 
ऑफिसांत वेतना , वा रांगेत रावन बसिची वाट पळेताना चड कश्ट - दगदग 
चेनासताना वाचून जाता अशी ही कथा . 

ग्रीक जाणकार सुकृत म्हणटालो , खंयच्याय क्शियाचेर उलोवचे आदी त्या 
विशयाची समजावणी करून घेवक जाय . पुण " कथा ” ह्या उतराची समजा 
वणी कशी करप ? आतांचे कथेचें रंग - रूप इतलें बदलला , ताज्यो शिमो 
मेरो इतल्यो रुंदावल्या , तातुंतले धागे - दोरे इतले घुसपल्या , आनी संवसारांत 
तिजो संवसार इतलो वाडला कि " कथा " हें उतर समजावणेचे अशीर फास्केंत 
बालप मात ” कठिणच . 

" कथा ” म्हळयार कितें हे सांगचे परस " कथा ” म्हळयार कितें , कितें 
हय , तेच सांगचें पडटलें . “ नेति , नेति ” हे उद्गार फक्त ब्रह्माकूच लागनात . 

कथेची व्याख्या करताना आयचे जाणकार उपनिषदकारांचीच न्हयकारी भास 
उपकारतात . Encyclopaedia Britannica " Short Story " ची अशी 
तमजावणी दिता : .... a kind of prose fiction distinguished from 


( ६ ) 


" 


the novel ( roman ) and the novelette ( nouvelle or novelle ) 
by its compression and its intensity of effect . ( कथा म्हळयार एके 
तरेचें गद्य साहित्य . बांदिल्लया , सांदिल्लया आकारापासत आनी एकठावल्लया 
परिणामापासत ती कादंबरी ( नवलकाणी ) आनी लांब कथेपरस ( काणी ) वेगळी . 

नामनेचो इंग्लेज कथाकार सॉमरसेट मॉम ( Somerset Maugham ) 
हो कथेची अशी समजावणी दिता : " बरी कथा ही एक गद्य साहित्य - कृती . 
तातूंत एकूच घडणूक आसता . खरी घडिल्ली वा रचिल्ली . ती एकेच बसकेंत वाचून 
जाता , ती निजाची आसूक जाय , तिणे वाचप्याक दिपावंक जाय ; ती वाचून मन 
उचांबळ जावंक जाय ; तिजो मनार एकच एक परिणाम जावंक जाय ; सुर्वेपसून 
अखेर मेरेन ती एके सरळ चालीन चलंक जाय . 

( A good short story is a piece of fiction , dealing with 
a single incident , material or spiritual , that can be read at 
a sitting ; it is original , it must sparkle , excite , or impress ; 
and it must have unity of effect or impression ; it should 
move in an even line from its exposition to its close . ) 

ही व्याख्या बरी अशें मानून लेगीत काय बो कथा हे व्याख्येत बसतूच 
म्हणून सांगू नज . विसाव्या शेंकड्यांतल्यो युरोपी वा भारती भासांतल्यो कथा 
लांबायेन मोटव्यो आसल्यो तरी तांतूत “ कथे ” चो धागो आसतच म्हणून 
सांगूक जायना . कांय सभाव - चित्रां आसतात , तर काय वर्णनां , काय समाज 
जिविताची आंगां तर काय गद्य - कविता . जायत्या कथांनी कथेचो एकच गूण 
होलमता - ती एकेच बसकेंत वाचन जाता . 

कथेचे रूप आतां बदलला . तशें बदलत गेल्यार एडगर अॅलन पो ( Edgar 
Allan Poe ) हाजे व्याख्येचें हें एकूच आंग उरत : “ लघुकथा म्हळयार एक 
गद्य - प्रकार जो वाचपाक “ अर्द वर वा एक वर लागता ” ( requiring 
from half an hour to one hour in its perusal ) . 

आयचे कथेची आवय पोरणी पुरातन काणी . मनश्यांच्या भुरग्यांक जशें 
काणयांचे पिशे तशीच भुरगे मनीसजातिकूय काणयांची ओड आसली . इजिप्तां 
तल्या थड्यांनी पापिरसाचेर बरयल्लयो स हजार वसा आदल्यो काणयो मेळळया . 
ग्रीक आनी रोमन गावपी देवांचे गूण आनी शूर - वीरांची किर्त काणयांच्या रुपान 

गायताले . म्हणटकच कथा ही काणयां इतलीच पोरणी . सगल्यांत पोरण्या वेदीक 
सरस्पतींत ल्हान , ल्हान कथा होलमतात . कांय रुपककथा तर काय बोधकथा . 
शाणपणांनी उपाट भरिल्लयो आमच्या देशांतल्यो " पंचतंत्र " आनी " हितोप . 
देश " हांतुंतल्यो काणयो आनी ग्रीक बुवंत गुलाम “ इसाप ” हाज्यो बोध 
कथा ( Fables ) तर सगल्या संवसाराचे वळखिच्यो आणि आवडिच्यो . “ एक 
हजार एक राती ” ह्या नावाखाला नामना पाविल्लयो आरबी काणयो अजून 
लोक रुचीन वाचतात . खिस्ती धर्मग्रंथांत तर शेकड्यांनी , ल्हान , रुचीक काणयो 
होलमतात . मध्ययुगांतल्यो इतालियान “ Novella " आनी फ्रेंच “ Fabli 
aux " हांणी जायत्या जाणांक खोस दिल्या . 

भारतांत तर हांतुंतल्यो कथा सगल्यांचे वळखिच्यो : रामायण - महाभारत , 
पुराणां , वेताळ - पंचविशी , कथाकल्पतरू , बीरबल - पातशाय कथा , तेणल्ली 
रामणाच्यो कथा , .... 

ह्याभायर गांवांत गांवांत पुरातन काळापसून जाणटयांच्या वोठार घोळत 
आयिल्लयो काणयो . असो हो लांब - रूंद काणयांचो संवसार , 

पुर्विल्ली काणी ही आविल्ले कथेची आवय आसली तरी आमच्या आविल्लया 
भारती भासांतल्या कथा प्रकाराक इंग्लंड , फ्रांस आनी अमेरिका ह्या देशांतले 
कथेतल्यान स्फुर्त मेळ्ळी . युकणिसाव्या शेंकड्यांत इंग्लंडांत R.L. Stevenson , 
फ्रांसांत Maupassant , Balzac , Daudet , अमेरिकेंत Edgar Allan 
Poe , Washington Irving आनी Nathaniel Hawthorne हांणी कथेक 
आयचो रुपकार दिलो . आनी मागीर रशियन चेकॉव्ह ( Chekhov ) , अमेरिकन 
ओ हेन्री ( 0. Henry ) , पोर्तुगेज Julio Dantas , हिंदी प्रेमचंद , बंगाली 
टागोर हांणी तिका केळयली . 

जानेर १४ , १८३२ ही तारीख कथेच्या इतिहासांत चड म्हत्त्वाची . त्या दिसा 
अमेरिकन बरोवपी Edgar Allan Poe हाजी " Metzengerstein " ही 
कथा फायलाडेल्फियेच्या Saturday Courier ह्या नेमाळयांत आयली . आनी 
एकूच घडणूक , एकूच परिणाम आशिल्लया तंत्राचे नवे कथेची ( Short Story ) 
सुरवात जाली . ह्या दिसा आदी कथा म्हळयार धाकटल्यो कादंबोच आशिल्लयो . 
तातूंत पात्रांची गर्दी आसली , प्रसंगांची लूट , वर्णनांचो कचकच . मनश्यांच्या 
मनांत कितें चलता ताजेपरस तांकां कितें घडटा हाका महत्त्व आशिल्लें . 

बरी कथा बरोवप ही गजाल सोपी न्हय . जायतीं घटां सांबाळची पडटात 
जायते नेम पाळचे पडटात . 

पयले सुवातेर “ कथा ” म्हळयार एक काणी आतूंक जाय - म्हळया 
तातंत काणयेचें बी आसंक जाय . आनी त्या बियाभोवतणी रोस आन 
म्होवलो आसंक जाय . तशें नासल्यार ती काणी जावंची ना . ते फकत जातलें 
अणभवांतल्यान वा कल्पनेंतल्यान काडिल्लें उतरांचे चित्र - तुमी भोंवक वतन 
कितें पळेलें वा तुमच्या गावातल्या जिविताचे चित्र काडले वा घरच्यो गजाल 
बारीकसाणीन सांगल्यो म्हुण ती " कथा ” जायना . कथेत कसली तरी घडणूक 
घडूंक फाव , कसले तरी कथानक आसूंक फाव . 

" कथा ” ही ल्हान आसूक जाय . संवसारांतल्यो कांय नामना पाविलयो 
कथा खऱ्यांनीच ल्हान आसात ; दोन - तीन हजार उतरांच्यो . काय लोककथा वा 
पुराणांतल्यो कथा पांचशे ते हजार उतरांनी सांगिल्लयो आसात . 

इंग्लडांत एकदां धाकटल्या कथांची सर्त लागिल्ली.ते सर्तीत हे सकले कथेव 
पयली तस्त्रीप फाव जाली 

" एका रेल्वेच्या डब्यांत एका मनश्यान दुसऱ्या मनश्याक म्हळे : ' म्हज 
भुतांचेर विस्वास ना . 

' खऱ्यानींच ? ' दुसऱ्यान विचाल्लें आनी तो नाच्च जालो . " 


, 


सुर्वेपसून निमाणे मेरेन कथेचो एकच सूर आसंक फाव . जसो संगीतातल्य 
एका रागाचो . कसबी गावपी राग आळोवंक बसलो कि रोखडोच त्या रागाचो 
थाट कळटा , तेच भाशेन कथेचें , पयल्याच काय उतरांवेल्यान कथेचो थाट लक्षांत 
येवंक जाय . 

हे सूर तरे - तरेचे आसूं येत - दुख्खी , विनोदी , फकाणेर , धापिलया हांसपाचे , 
उकत्या हांसपाचे , विस्मिताचे .... 

हो सूर लावपाचें आनी फाव तें भोंवतण तयार करपाचें काम शैलिचें 
( Style ) आनी पयलें पान परतुंचे आदींच शैली आपलो जादू करता , कथेत 
भरभराक सुवात ना , उतरांच्या बोंबाड्यांक थारो ना . कल्पनेच्या मेकळया उडपाक 
वेळ ना . तातूंत वर्णनांचो कचकच , पात्रांची गर्दी , घडणुकांचो घुस्पागोंदळ 

आसंक फावना . जे सांगपाचें तें सडसडीत सांगंक जाय , फाव त्या उतरांनी 
सांगूक जाय . आनी उतर आसूक जाय मुदयेर थीक कशे . उपकारलेल्या दर 
एका उतरांतल्यान कथानकाक चाल मेळंक जाय , वा मनश्यांक आकार येवंक 
जाय , वा भोंवतणात रंग भरूंक जाय . आनी वाचप्याक दिसंक जाय कि एक 
वळ जरी चुकली वा हुपली तर कितेंय म्हत्त्वाचे चुकतले वा वगडावतलें ; देखून 
कथा वाचतकच दिसूंक जाय , कथा आनीक वाडोवन वा लांब करून कांयच 
फायदो जावंचो नासलो . Economy हो कथेचो प्राणच म्हळयार जाता . सगले 
जाणकार हेच मत्त मांडटात . " कथेत एकच एक विचार वा कल्पना आसंक 
जाय आनी तो विचार वा ती कल्पना सोपेपणान , नेटान आनी सरळ रेगेन 
मुखार व्हरूंक जाय . तिका पालशी चाल चडशी मानना . 

अमेरिकेचो आद्य कथाकार हेच सांगता : 

“ A skillful literary artist has constructed a tale . If wise , 
he has not fashioned his thoughts to accommodate his 
incidents ; but having conceived , with deliberate care , a 
certain unique or single effect to be brought out , he then 
invents such incidents - he then combines such effects as 
may best aid him in establishing this preconceived effect . If 
his very initial sentence tend not to the outbringing of this 
effect , then he has failed in his first step . In the whole 
eomposition there should be no word written , of which the 
tendency , direct or indirect , is not to the pre - established 
design ... ” 

Edgar Allan Poe . 

. 
कथेत वेग जाय . वेग म्हळयार खरों - खर्शत कशायकशें धांवप न्हय , तर 
प्रसंगाफाटल्यान दुसरे प्रसंग सडसडीत मांडप . घडणुकी सांगपापरस , सभाव 
चितारपाक चड महत्त्व आसले तरी कथेक गती आसंक जाय . कथेत सवकासायेन , 
आळसायेन भोंवपा - फिरपाक वगत ना , सगले विस्कावन सांगपाक सुवात ना . 
कथा आपशींच उकती जायत वचूंक जाय . 

कथा आनी कादंबरी हांचे भितर जायतो वेगळेचार आसा . कादंबरी चड 

करून तोडून , तोडून वाचची पडटा ( एका दमांत सगली कादंबरी वाचून काड 
पाक सगल्यांकच वेळ मेळना ) . असल्या तुटिल्लया वाचपाचो मनार फाव तो 
परिणाम जायना . ह्या उरफाट कथा एकेच बसकेंत वाचिल्लयान तिजो परिणाम 
एकठायल्लो , साणायल्लो असो उरता . फ्रांसेज कवी Charles Bandelaise , 
Edgar Allan Poe च्या कथा - झेल्याचे प्रस्तावनेत म्हणटा : 

“ O conto tem sobre o romance de grande tamanho a 
imensa vantagem de juntar a brevidade a intencao do 
efeito . E uma leitura que podemos concluir de um folego , e 
que deixa no espirito uma recordacao muito mais poderosa 
que uma leitura quebrada , frequentes vezes interrompida pelo 
barulho dos negocios e a preocupacao dos interesses munda 
nos . A unidade de impressao , a totalidade de efeito e uma 
infinita vantagem que pode dar a esta espe'cie de composicao 
uma superioridade absolutamente inconfundivel . " 

( पोर्तुगेज अणकार ) 
कादंबरी म्हळयार तरेकतरा फळांच्यो फोडी आशिल्लें खतखतें अशें मानले 
जाल्यार कथा म्हळयार नालाचो आपरोस काडून केल्लें दाट , मखताल हुमण . 

बरी कथा म्हळयार जिविताची एकच रसरशीत शीर . सगल्या काळंगाक 
एकदम घांस मारचे परस काळंगाची अशीर शीर सवकसायेन , रूच घेत घेत 
खावं येता . 

पात्रांचो एकामेकांलागी लागचो संबंद आसंक फाव अशेंय ना . त्याभायर 
कादंबरिचे लांबाये - रुंदायेक शीममेर ना . 

पुण कथेत नाका जाल्ले वा सुबेज आशिल्ले सगले शिटकपणान कुशीक 
दवरचे पडटा . कथेत ल्हान , ल्हान प्रसंगांतल्यान , वा वर्णनांतल्यान एकूच एक 
चित्र तयार जावंक जाय , मनांत एकूच एक परिणाम जावंक जाय . देखून R. L. 
Stevenson म्हणटा ते भाशेन कथेत " आवेर कितें ती सगल्यांत आदीं थारूंक 
जाय आनी सुरवात कितें ती सगल्यांत निमाणे थारावंक जाय . 

हाजेय मुखार वचन रशियन कथाकार आंतोन चेकोव्ह ( Anton Che 
khov ) हो म्हणटा : 

" विशयालागी संबंद नाशिल्ले खंयचेच गजालीक कथेत सुवात दिवंक 
फावना . कथेत सुर्वेक तुमी तुबक दाखयलें जाल्यार ताजो केन्नातरी फार जावंकूच 
जाय . 

जशें एक आंकी नाटकुलें तशीच कथा . तातूंत परंपरेन चलत आइल्ली ही 
तीन सुत्रां ( Unities ) आसंक जाय . एक सुवात , एक वगत , एक घडणूक . 

वाचप्याच्या दोळयांमुखारूच कथानकाची वाड कथेतल्यानूच जावंक जाय . 
बरोवप्यान कथेचे सगले कुडके वाचप्यामुखार स्पस्ट दवरूंक जाय . जाय जाल्यार 
ताका ते वेगळे काडूंक येवंक जाय , जाय तेन्ना एकठांय करूंक येवंक जाय . 

फ्रांसेज कादंबरीकार Les Goncourt भाव म्हणटाले : “ Le roman 
est un coin de la nature vu a ' travers un tempe'rament 
( कादंबरी म्हळ यार एके नदरेंतल्यान पळेल्लो संवसाराचो कोनसो ) . 

आमचे कथेक्य हीच व्याख्या लागू जाता . कथा म्हळयार बरोवप्याच्या 
मनाच्या हारशांतल्यान पळेल्लो संवसाराचो कोनसो . 

लघुकथेचे विशय खंयच्यानूय घेवंचे . विशय पावला कणकणी मेळटात . ते 
पळोवपाची मात नदर जाय . बरो कथाकार आपले दोळे आनी कान सदांच 
उकते दवरता , नाका तें कुशीक उडयता , जाय तें दवरता आनी ताका कलेचो 
साज घालन कथा घडयता . 

प्रसंगांतल्यान पात्रांचेर उजवाड पड़क जाय आनी पात्रांच्या सभावांक लागन 
प्रसंग घडल्यात अशें दिसूक जाय . सगले ल्हान , व्हड प्रसंग , निमाण्या प्रसंगाकडेन 
( Climax ) वेगान आनी सरळ रेगेन वचूंक जाय . दर पावलाक वाचप्याची 
उमळशीक वाडत वचंक जाय . 

बरोवप्यान मानसशास्त्र जाणा जावंक जाय , पुण ताणें मानसशास्त्राचेर चड 
उलोवंक फावना . मनश्याच्या चिंतनांची , उमाळयांची चिकित्साय करूंक फावना , 
तर मनश्याच्या मनांत कितेंकात घडटा तेंच दाखोवंक जाय . 

एका घरांत पावल दवरिना फुडेंच तांतल्या वातावरणांत आमी घुस्पतात 
तशेंच कथा वाचपाक सुरवात करिना फुडेंच तांतल्या भोवतणान भारावन 
वचंक जाय . 

पयल्या वाक्यानूच कथाकारान वाचण्याचे मन ओडून घेवंक जाय आनी ती 
ओड अखेरमेरेन तशीच दवरूंक जाय . कथा फाव त्याच खिणाक सोपोवंक 

जाय . वोतो येतकच दूद रोखडेंच सकयल काडूंक जाय तेच परी कथानकाक 
हुनसाण येवन वोतो येना फुडे रोखडीच कथा सोपोंवक जाय . 

अखेरीक वाचप्याच्या मनाक अजाप जावं येता वा ताज्या काळजाक दूख 
भोगं येता . पुण वाचप्याच्या जिवाक कथेतल्यान पुराय खोस जावंक जाय . 

कथा कशी आसची ? कथा सिगाराभाशेन आसची अशें एक इंग्लेज बरो 
वपी म्हणटा : पयले सुवातेर तंबाखू बरो आसंक जाय . दुसरे सुवातेर बांदणी 
घट आसूंक जाय . तिसरे सुवातेर सिगाराक वास बरो आसूंक जाय , चवथे 
सुवातेर ताका रूच बरी आसंक जाय . पुण इतलेय आसून पुरो जायना . सिगार 
जळंक जाय . हीच गजाल कथेची . 

कथा बरोवचे परस , कादंबरी वा नवलकथा बरोवप सोपें अशें म्हणू येता . 
कागद , शाय आनी वेळ यो तिन्य वस्तू जाय तितल्यो आसल्यो जाल्यार 
कोणायच्यानूय कादंबरी बरोवं येता . सगली कादंबरी मनांत पुराय तयार 
आसूंक जाय अशें ना- जशें नाटक मनांत तयार आसचे पडटा . व्हड , व्हड 
कादंबरीकार अशें सांगतात कि कादंबरी कशी मुखार वेतली आनी कशी 
सोपतली हे तांकांच खबर नासले . कादंबरीत जाय तितले प्रसंग घालं येतात , 
जाय तितलीं मनशां हाडू येतात . जाय तितली वर्णनां भरूं येतात . 

कादंबरीकार वाचप्याक खूब दिता आनी ताजेकडल्यान थोडेच मागता , 
कथाकार थोडे दिता आनी चड मागता . कादंबरीकार रेगांनी , रंगांनी मनश्याची 
पुराय चित्रां काडटा ; कथाकार काय हयन्हयश्यो आकृतायो काडून तांतंत रंग 
भरपाक वाचप्याचे कल्पनाशक्तीचेर पातयेता . 

कादंबरी ही पुराय जेवणावरी , ती भरयता , भूक पालयता , कथा ही लोणच्या 
वरी . ती भूक वाडयता . कथाकार सांगता ते परस चड सुचयता , बरयता तेपरस 
चड सांगता . 


* 


गोंयचे सुटके उपरान्त जे कांय कुशळ तरणे कथाकार कोंकणी साइत्याक 
मेळळयात तांतूंत शीला नायक हिजी सुवात आगळीच . जेन्ना तिजी “ गॅ ! ” ही 
कथा उजवाडाक आयली तेन्ना वाचप्यांक थोड्याच उतरांनी सांगिल्ली , संयमान 


( १३ ) 


बरयल्ली , मनशाचें मन उकतें करपी आनी समाजाचे जिवीत चितारपी अशी 
नवी कथा वाचिल्लयाची खोस जाली . 

ह्याच काळांत आनीक स सात तरण्या बरोवप्यांनी आपल्यो अप्रप कथा 
कोंकणीक दिल्यो . चंद्रकांत केणी , दामोदर मावजो , सुरेश काकोडकार , अनील 
बोरकार , मीना गायतोंडे , गोविंद मुद्रस , उदय भेंब्रो , पुंडलिक ना . नायक , दत्ता 
नायक . 

ह्या सगल्यांची साइत्यिक म्हणून आनीक वाड जावची आसली तरी दर 
एकल्याच्या कथांनी तांचे खाशेले गूण दिश्टीक पडटात . शीला नायक हिणेय 
आपले कथेर आपली खाशेली कुरू माल्लया . 

शीलाचे भाशेक निजाचे कोंकणीचो परमळ आसा पुण केन्ना , केन्ना , तिका 
मराठीचो वास मारता . “ चान्न्याची रात . नीरव सृश्ट - सगले वातावरण कशे 
प्रसन्न आनी आनंदीत जाल्लें . " असली वर्णना खंय तरी , केन्ना तरी मराठीत 
वाचिल्लयासारकी दिसतात . तशेंच “ तुवे म्हजेकडेन लग्न केले . ” अशीय वाक्यां 
आसात . पुण असल्यो चुको साप थोड्यो . 

शीलाची कथा म्हळयार नितळ निवळ केल्लया आंगणांतले सोबीत रांगोळे 
भाशेन . रंग - पिठयाची चिमटी घेवन ती नाजूक बोटांनी रांगोळी घालीत वेता . 
एक एक चिमटी मेळून , ल्हव , ल्हव करून पुराय चित्र रुपाक येता . बचके 
भरून ती पिठो नेटान शेवटिना तर हात सांबाळून रंग घालता . Impressionist 
चित्रकार चित्रां काडटात तशे . 

थोड्याच चिमट्यांनी ती मन भुलोवणी चित्रां चितारता : 
" सकाळचो वेळ . हॉटेलांत ही रीग . गिरायकांचो बोवाळ , कपांबशयांचो 
किणकिणाट , रेडियोचो घरघर , पेपरांचो फरफर , जोत्यांचो चरचर . 

( घाय ) 
पावसाची एक दडक येवन गेल्या सगळे नितळ करून . पावसान न्हावन वोत 
आयलां , भांगरामाशेन लखलखीत . आनी येवन बसलां ते दिस्त माडांचेर 
माडांचे चकचकीत कळस करून . कळस हालतात , धोलतात पळे तसले . भायर 
सगले ओलें जाला . मळब ओलें , झाडांपेडां ओली . घरां ओली - सगलेच ओलें . " 
( ओली सांज ) . 

टायट पँट , काळीच . 


“ 

मानेर लांब केस . पोल्यार गले . 
गळयांत मणयांची माळ ” ( कोडवें सूख ) 

चिमटी , चिमटीभर रंग मारपाचे तरेक लागून तिजी वर्णनां केन्ना केन्ना 
तुटिल्ले भाशेन दिसतात . तांतूंत वेग मेळना . पुण तांततली फाव ती थंडाय , 
फाव ते भोंवतण आपाप रुपाक येता . शीलाचे भाशेची गती मातशी मंद दिसली 
तरी ते भाशेत जीवसाण आसा , ओलसाण आसा . फाव तो " भाव ” तांतुंत 
ल्यान उदेता . आनी हे नदरेन पळेल्यार शीलाच्यो चडश्यो कथा हयो " भाव 
कथा . " शीला आपल्या काळजाचे नदरेचे ओलसाणीन संवसाराकडेन आनी 
संवसारांतल्या मनश्याकडेन पळेता . 

हयो कथा मातश्यो मोटव्योच हो विचार वाचप्याच्या मनाक आफडून वेता . 
भाशेत आनीक मातसो रंग भारिल्लो जाल्यार , उमाळयांक आनीक मातशी 
हुनसाण आशिल्ली जाल्यार , उतरांत आनीक मातसो नेट आशिल्लो जाल्यार . 
पुण कोण जाणा ! शीलाक आपली शक्त आनी आपले उणे खबर आनी देखन 
ती सवकासायेन पावल घालता , काचाबूल जायनासताना . शीलाचो पीड कबिचो . 
सोबीतकाय पारखुपाचो , कल्पना ( Fantasy ) जागोवपाचो . तिजी काय वर्णनां 
तर यमक ( Rhyme ) ना शिल्लयोसुंदर कविताच : 

एके सुंदर चान्न्याचे राती कुपांचें एक पान घेवचें , ताजेर भाताच्या 
कणसांचो वास घालून गुलछडिच्या वासान कालोवन तो खावंचो आनी ताजे 
वांगडा मातयेचो वास मदी , मदों तोंडाक लावचो . ” ( ओली सांज ) 

" मळबांत तरेकतरांची कुपां आशिल्ली .... तांची तांणी सोबीत फुलां केली .... 
हती , वाग , शीव , कोले ... मदींच रश्मीन खूब कुपां एकठांय केली आनी 
तांचेवेल्यान तें चंद्रार चडलें आनी लिपून रावले ” ( मोग ) . ल्हान भुरग्यांचे मन , 
तरण्या चलयांचे काळीज , शीलाक कळटा . तांच्या संवसारांत तें रमून वेता . त्या 
संवसारांत बेगड आसता , तांबडयो कंवच्यो आसतात , रेवेतली घरां आसतात ; 
चॉकलेटी , फुलां आसतात . आनी खोंटल्यांनी प्रस्न आसतात . ह्या सगल्या प्रस्नांक 
जापो दिवपाक जाणटयांक जमना हेय शीला जाणा . 

" खेळ " , " बेबी " , " मॅगी ” यो अश्योच भुरग्यांची नांव नाशिल्ली 
दुखां उकती करपी कथा . 
तरणेपणाच्या हुमयर आशिल्लया चलयांची मोनी सपनां ती पाकळया 


( १५ ) 


माकळयांनी उसोवन दाखयता ( अशीच एक दनपार ) . कंवळया चलयांच्या 
उमाळ्यांच्या घुस्मटमाराची मन भुलोवणी चित्रांय तिजे लिखणेतल्यान उदेतात . 

शीलाची लिखणी नाजूक . तिजे विशय नाजूक तरी तिज्या कथांनी 
Violence ना अशें न्हय . घाय जाल्ल्या आपल्याच हाताक ख्यास्त भोगोवपी 
गोंयदा ( घाय ) , आपले इश्टिणिच्या घोवाक जितो मारपी हेमा ( स्त्राप ) ही 
पात्रां हिंसकच . पुण हीं Violence रेखताना शीलाची लिखणी उचंबळ जायना , 
आपलो संयम सोडिना . 

पुण केन्ना , केन्ना शीलाचे लिखणेक आगळोच नेट येता- " भार " ही कथा 
वाचताना मन भारावन वेता आनी दामूभाशेनूच तें उजवातिच्या वासाफाटल्यान 
धांव मारता . 

' ओली सांज ' हे कथेत बरोवपी म्हणटा , 

" कोणेतरी पान खावन थंय ते वणटीचेर पिको उडयल्या . आनी तांचें एक 
सुंदर चित्र जाला . तांबडे रान कशें आनी त्या रानांतल्यान एक आगगाडी 
' आयल्या कशी-- " 

हो देखाव आसा तसो काड म्हणन कथेतली चली आपले इश्टिणीक 
सांगता , पुण तें ताका पिशांतूच काडटा " म्हजे नदरेक जो देखाव दिशिल्लो तो 
ताका दिसलोच ना . " 

शीला हांगा आपलेंच न्हय तर सगल्या कवी - कथाकारांचे दुख्ख उकतें करून 
दाखयता . कलाकाराचे नदरेक दिसता तें हेर मनशांक दिसच ना . तांकां ती 
नदरूच नासता . ही नदर शीलाक पुराय मेळळया . 

शीलाच्या साइत्य - मोगी मनांत साइत्या - विशिंचे अशेच जायते प्रस्न ध्रुवतात . 
" पुशिल्लें चित्र ” हे कथेचो विशयच तर " कथा " . कथाकार भौवतणचो 
संवसार पळेता आनी तातुंतल्यान आपल्याक जायती पात्रां घेता , प्रसंग घेता 
आनी तांतूंत रंग भरून ताका कलेचे रूप दिता . साइत्यिकाक सुर्वेक वास्तवांतलें 
सत आनी कल्पनेंतलें सत ही दोनूय सारकीच दिसतात . 

पुण वास्तवांतले सत लागच्यान पळेल्यार सत आनी कल्पना हांततलें अंतर 
इतलें लांबत वेता कि सत - चित्र पुराय पुसून काडल्याबगर दुसरो उपायूच उरना . 

शीलाच्या बायल - मनाक बायलांची मोनी दुख्खां समजतात . “ सतार " हे 


कथेत छेडिल्ले सूर आमचे काळीज चिरीत वेतात . तिज्या संगीताचो बाजार 
करपाक तो सांगता तेन्ना तिजे सगले सपन पिश्टन वेता . सुवार्थी दादलो बाय 
लेच्या आत्मसमर्पणाचो फायदो कसो घेता ते हे कथेत शीलान लिखणेची 
सतारूच करून सांगलां . 

" वाऱ्यावयले सपन " ही कथा तर काळजाचो कुडकोच काडटा . " म्हज्या 
भावाक विसरूंक नाशिल्ले ते पापणीक हांव खंयच्या तोंडान सांगं आशिल्लें 
कि म्हजो भाव ताजेखातीर लग्न जावंकूच ना म्हुण ! ” ह्या निमण्या 
उतरांनी कोणाक दुख्ख जावं नये म्हणून मारिल्ले ते फटीन वाचप्याच्या 
मनांत घस्स करून दुख्खाचो झरोच फुट्टा . 

शीलाच्या कथांची अखेर काळजाक हुलपून वेता . मोपासां आनी ओ 
हेन्री हांच्या कथांवरीच . आनीक आदी अखेर नदरेमुखार दवरुनूच शीला कथा 
विणीत वेता हातूंत दुबाव ना . 

उपाट करुणेन भरिल्ले नदरेन ते मनश्यांकडेन पळेता - तांच्या अंतर्मनाचे पदर 
सोडयता , अंतर - विश्व जागयता . 

शीलाची कथा फकत एक रांगोळीच न्हय तर ती उतरांनी आळयल्लो 
संगीतांतलो एक करूण राग - ओली सांजे भाशेन ओलो , ओलो . 


- डॉ . मनोहरराय सरदेसाय 

सांजवेळ . पावसाची एक दडक येवन गेल्या . सगले नितळ करून . पाव 
सान न्हावन वोत आयलां , भांगराभशेन लखलखीत . आनी येवन बसलां तें 
दिस्त माडांचेर . माडांचे चकचकीत कळस करून ...... कळस हालतात 
धोलतात पळे , तसले .... भायर सगले ओलें जालां . मळब ओलें , झाडां 
पेड ओली ... घरां ओली ... सगलेच ओलें . म्हाका भायर सरून वचुंकूच 
जाय ... ते सगले ओलसाणीर हात भोवडावपाक ... पुण ? 

पुण भायर सरून वचप म्हळ्यार , दुसरी मुस्तायकी घालूक जाय . मुस्ता 
यकी बदलप हाजे इतले आनीक उबगण येवपाचें कांयच ना . घरांत एकेतरेची 
मुस्तायकी घालप , भायर वतना दुसरी , लग्नाक वतना तिसरी आनी मर 
णाक वतना ... कोणे ही रीत सोदून काडली , देव जाणा ! चुकले . मनि 
सूच जाणा ! हांव मुस्तायकी बदली म्हणसर ती ओलसाण उरतली ? ... 
माड भांगर शिंवरतले ? ... काय ना ? मागीर भायर सरून वचून उपयोग 
कितें ? ... भायर सरून वचप काय ना ? 

ना . म्हाका भायर सरून वचुंकूच जाय . 

हांव भायर सरून वचना जाल्यार कशे जातले ? ... पावसान न्हावन , , 
व्हंकले भशेन नटून बशिल्ली शेतां म्हजे बगर कोण पळेतलो ? पिकिल्ल्या 
कणसांचो वास खावन कोण धादोस जातलो ? ... पावसाच्या मारान बावून 

ओ ... १ 

लेगीत म्हजेखातीर पावसाचे थेंबे एकठांय करून दवरपी फुला ... आनी 
त्या थेंब्यांची वोतान जाल्ली मोतयां , म्हजेबगर कोण वेंचतलो ? ... वाटेर 
तळे आसा .... वारो ताजेर सुंदर रांगोळी घालता , ती म्हजेबगर कोण 
पळेतलो ? .... वाटेवेल्यान वतना झाडार लिपून राविल्ले मस्ते थेबे म्हजेबगर 
कोणाचेर उडी मारतले ? ... आनी हांवें कच्च करून आंग काडले म्हणटकीच 
सरयेवयले थेबे कोणाक हांसतले ? ... 

आनी , आनी ते म्हजें वणटीवेलें चित्र ? आसा , काय पावसाच्या 
उदकांत व्हांवन गेलें ? ... थंय एक पासय मारून येवंक जाय , ते चित्र थंय 
केन्ना , कशे आयलें तें म्हाका खबर ना . कोणें काडूंक ना तें . आपशींच 
जालां . कशे जाणा ? कोणेतरी पान खावन थंय ते वणटीचेर पिको उडयल्यात 
आनी तांचें एक सुंदर चित्र जालां . तांबडे रान कशे . आनी त्या रानांतल्यान 
एक आगगाडी आयल्या कशी ... म्हाका तो देखाव खूब आवडटा . म्हजी 
एक मैत्रीण बरी ss चित्रां काडटा . तिका हांवें एकदीस व्हरून ते चित्र 
दाखयलें आनी सांगले , तश्शे ते चित्र म्हाका काडून दी म्हुण ... म्हळ्यार 
ताणें म्हाका पिशांतूच काडले . म्हजे नदरेक जो देखाव दिशिल्लो तो ताका 
दिसलोच ना ... आनी म्हाका मात तो देखाव येतना वतना पळोवपाची 
संवयूच जावन पडल्या . 

हांव भायर सरतां ... 

तो मेल्लो कावळो आड्डता कित्याक ? भिजला जाल्यार वोगी बस थंय ... 
मेल्लो सदीच न्हातासतना त्या झाडार येवन बसता . पाडपडिल्लो , अरवळ ... 
हलकट ... 

आतां फुडें कशे वचप ? ... अशेंच फुडें वचचें . म्हणचे वाटेर आसा तें 
गुलछडिचे झाड मेळटले ... गुलछडिची याद जायनाबरोबर ताजो वास म्हज्या 
नाखांत भरता ... कितलो सुंदर वास ! दिसता , मुस्तायकी घालचे परस ही फुलांच 
आंगभर माळची ... गुलछडिची कुचकुचीत फुला ... आनी ताचो धुंद करपी 
वास .... ती फुलां आंगावेली केनाच काडची न्हय ... केनाच ... सामकी 
बावली जाल्यार लेगीत ... त्या शांतू भशेन . ती एक बायल . सदींच खंयची 
खंयची फुलां एकठांय करताली . आनी हातांत , गळ्यांत , माथ्यांत ती 
फुलां गुंथून घालताली . लोक तिका पिशें शांत म्हण . हांव मात तिका शांतूच 

-हणं . तिका पळेतकर म्हाका दिसताले , ही मरतकर तिचे झाड जातले आनी 
नाका खुब्ब फुलां फुलतली . आनी खरेलेंच , ते मरून पडिल्ले सुवातेर हे 
गुलछडिचे झाड आसा . आनी म्हाका ताजो वास खुब्ब आवडटा ... 

म्हाका सगल्या वासांपरस आवडटा तो वास ह्या फुलांचो , पावस पडून 
आयिल्ले मातयेचो आनी पिकता त्या भाताच्या कणसांचो ! ... दिसता , 
हे सगले वास घेवंचे , एके सुंदर चान्न्याचे राती कुपांचें एक पान घेवचें , 
साजेर भाताच्या कणसांचो वास घालून गुलछडिच्या वासान कालोवन तो 
खावंचो . आनी ताजे वांगडा मातयेचो वास मदीं मदीं तोंडाक लावचो ... 
दाव्या हाताचे चिमटेंत धरून ... 

ए , तूं खंय वता ? आनी रस्त्यार पिशा भशेन एकटेचशे हांसता ? " 
तो , तो आमचो शेजारी आनी दुसरो ताजो मित्र , म्हाकाच विचारतात 
ते ... 

" ए S ऽ थंय ! ... खंयवता काय , खंय ! हांव जाय थंय वतलें ... 
जाय तितले हांसतले ... तूं म्हाका विचारपी कोण ? ... तुज्या ह्या प्रस्नान 
म्हाका कसलो उगडास जालो जाणां ? ... " 

त्या दिसा हांव तळ्यार गेल्लें . थंय एकूच साळीक आशिल्लें . इतल्यांत , 
ल्हवूच वारो आयलो आनी उदकार ल्हारा उठली . आनी त्या ल्हारांबरोबर 
लें साळीक हालपाक लागले , धोलपाक लागले . हांव तें इतले तन्मयतेन 
पळेताले जाणा ! इतल्यांत अकस्मात् एक बेबो आयलो आनी व्हडल्या 
व्हडल्यान आड्डूक लागलो . आनी म्हजी तंदरी मोडली . आयज त्या तुज्या 
प्रस्नान म्हाका त्या बेब्याचो उगडास जालो . आरे , अशा वेळार सूर येवं 
जाय ते सतारेचे ... तेय बी मुद्दाम वाजयल्ले सतारेचे न्हय , तर सतार 
बाजोवक येनाशिल्ल्या मनशान कुतुहलान सतारेच्या तारांचेर सामके सहज 
हात भोंवडायतकीर जे सूर येतात पळे , ते .... वारो येतकीर उदकार जितली 
सहज ल्हारा येतात पळे , तितले सहज सूर ... तितले कलात्मक ... 

आतां पयलीं खय वचप ? तळ्याकडेन पयलीं वचप काय वणटीकडेन ? 

वणटी कडेन पयलीं गेल्यार बरें . कित्याक , पावसान जर तें चित्र व्हावन 
लें जाल्यार म्हाका वायट दिसतले . आनी म्हजे दुख्ख तळ्यांतल्या 
साळकाक तरी सांगूंक मेळटलें ... 

हांव ते वणटीकडेन वतां . म्हणें काळीज धडधडटा . ते चित्र थय नास 
जाल्यार ? ... तरी हांव नेटान ते वणटीकडेन वतां .... म्हळ्यार ... वणटीकडे 
एक मनीस फुडो करून उबो रावला .... आरेरे ! त्या चित्राचे हे मोल 
म्हाका इतले जे चित्र आवडटा , ताजी ही दुर्दशा ? ... हांव आनीक आन 
वणटीकडेन वचना ... म्हाका आतां फकत घरा वचपाचें आसा ... 
ते आनीक दोग जाण कोण येतात ? म्हजे वळखिचे नासल्यार पुरो .. 
-न्हय , ते म्हजे वळखिचे न्हय . 

ए , तें कोण रे ? ” .. 

आनी अशेंच कितें कितें ते पोजडें उलयतात . 
तांची ती उतरां म्हज्या कानांत रिगतात . खीणभर धर्तरी थंयचे थे 
रावता ... सगल्याक काळोखूच काळोख जाता ... म्हजे पाय थरथरतात 
दोळ्यांतल्यान , न खांतल्यान ... सगल्या आंगांतल्यान उजो भायर सरता ... 
ताळो सुकता . म्हजी जीब भितर कोण तरी ओडटा ... 

हांव दोळे धांपतां ... म्हणटा म्हणसर सगले शेतूच करपून वता ... ताज्य 
पिकिल्ल्या कणसांक कुशिल्ल्या जनावरांचो वास येता ... तळे आटून 
वता ... तांतले साळीक बावून वता ... आनी उरता थंय तो बेबो .. बट 
बटीत दोळ्यांचो . आपले आदींच भायर आशिल्ले दोळे आनीक भायर 
काडून तो व्हडल्या व्हडल्यान म्हाका हांसता ... म्हाका राग येता . हांव एक 
फातर काडून ताजेर मोखून मारतां ... म्हाका ताजे दोळे फोडून उडोवपाचे 
आसतात ... म्हळ्यार तो बेबो आपली व्हेवटी नदर काडून म्हजेर मोखून 
मारता ... ती दिस्त म्हजे तकलेर येवन बसता ... म्हजी तकली फोडटा 
तकलेचे केन्ना कुडके जायत सांगू नज ! ... हांव तकली घट्ट धरतां ... धांवत 
घरा येतां .... केना एकदां काळखाचे कुडीत वचून तकली उशांत लिपयतां - ई 
जालां म्हाका ... हें खूब जालें ... म्हज्यान सोंसूं नज ... एस्प्रो .... मेळट 
तितल्योय गुळयो हांव घेतां .... आनी वाडट्या काळखाबरोबर हांव का 
जायत वतां .... ते बेब्याचे नदरेक लाशीत . 

" पयलो इसम पांच आणे ... दुसरो इसम बारा आणे ... तिसरो 


इसम ... " 


घडयाळांत णव जाली आनी इतलो वगत एका सुरांत गिरायकांचे पयशे 
एके लयीत सांगपी गोंयदा सट्ट करून थांबलो . 

सकाळचो वेळ . हॉटेलांत हीऽ रीग ! गिरायकांचो बोवाळ , कपांबशयांचो 
किणकिणाट ... रेडिओचो घरघर ... पेपरांचो फरफर , जोत्यांचो चरचर ... 
आनी ह्या सगल्या बोवाळाक पुरून उरपी गोयंदालो काळी पांचांतलो 
सूर ! हो आवाज सगल्या आवाजांतल्यान वाट काडीत गल्ल्यार बशिल्ल्या 
शेटिल्या कानांत दिस्तूच रिगतालो . 

णव वरां जाल्याबरोबर गोयंदाक घस्स जालें , आज ताका निमाची 
यादूच 

नाशिल्ली . ताका आपलोच राग आयलो . बराबर सवा णवांक निमा 
कॉलेजांत वचूंक भायर सरताले . गोयंदा बेगोबेग गल्ल्याकडेन गेलो . 
" दर्यार वयतां ” म्हुण शेटीक सांगले आनी शेटिल्या जापेची वाट पळय 
नासतना तो भायर सल्लो . सकाळी स ते णव मेरेन काम करपी आपल्या 
सारक्या भुरग्याक वचूं नाका म्हणपा इतली धिटाय शेटी भितर ना म्हणपाचें 
ताका बरेभशेन खबर आशिल्लें . 

गोयंदा भायर सल्लो तोच पयलीं बांयचेर गेलो . थंय ताणे हातपाय धुले . 

हुमेन भिजिल्ली आनी निवळ नाशिल्ली आंगांतली ताणें काडली आनी 
फुलांफुलांचो बुशकोट घालो . बेगिबेगीन केसांक उदक लायलें . बोल्सांतल्यान 
दांतोणी काडून , बांयकडेन उबे आशिल्ले टॅक्सी म्हन्यांत तो गेलो . टॅक्सिच्या 
हारशांत पळोवन ताणे केस वळयले आनी गॉल सारके करीत , शिळोणी 
घालीत तो आपल्या सदिच्या जाग्यार - आंब्यापोंदा गेलो . त्या जाग्यार 
रावल्यार ताका ते दिसतालें . घरसून भायर सरून , बसींत चड म्हणसर 
ताज्यो ज्यो हालचाली जाताल्यो , त्यो ताका थंयसून दिसताल्यो . निमाक 
पळोवन गोयंदाले दोळे न्हिवताले . ताका पळोवपा खातीर जेना तो उबो 
रावतालो , तेन्ना ताजे पाय दुखनाशिल्ले . दोळे वळनाशिल्ले . ते घरांतल्यान 
भायर सरनाफुडें ताणे लायिल्या पावडराचो वास , आंब्यापोंदा उब्या 
आशिल्ल्या गोयंदाच्या नाखांत रिगतालो ... आनी आपुणूच , ताका नकळटा , 
ताजो शिळोणेचो आवाज ऊंच वतालो . ताज्या दर्शनान गोयंदालो सगलो 
शीण झडतालो ... ताज्या म्हऱ्यांत पावतकीच तें हांशिल्ल्यावरी करतालें . 
ताजे ते हांसप तो काळजाचे बंदखणींत दवरतालो . ते हांसप ताका नेटान 
वावरूंक स्फूर्त दितालें ... 

आजूय तो आंब्यापोंदा वचून रावलो . पुण तें आयलेंच ना . शिळोणी 
घालून ताजे तोंड वळ्ळे . हरशीं तें दिसल्या बरोबर ताका कितलिशींच 
पदां याद जाताली . पुण आज ताका एकूय पद येना जालें . 

" ... तेका आज कळाव कित्याक जावचो ? आज आयतार ? ... न्हय . 
आज तर सुक्रार ... मागीर ते आजून कशे येयना ? म्हाकाच कळाव जालो 
काय ? ... हट्ट , कळाव कसो ? हांव सामको टायमार पावलां हांगा ... तें 
दुयेंत बी ना मूं ? ... ” 

गोयंदाल्या काळजांत चर्र जालें . ते अजून कित्याक आयलेंना म्हुण तो 
चिंतपाक लागलो . चिंतून चिंतून तो उबगलो . अखेरेक ताणे थारायलें , 
आतां अशें न्हय . ताज्या घराकडेन वचून पळोवया तरी ते दिसता जाल्यार ... 
मनांत अशे येतकीर गोयंदा बेगिबेगीन , व्हाणांचो चर्रचर्र आवाज करीत 
निमाल्या घराकडेन आयलो . पळेत जाल्यार ... 

तें भायरूच उबें आशिल्लें . एका चल्याबरोबर उलयतालें , सामकें 
हांसत ... तो चलो सायकलीर बशिल्लो . गोंयदाक त्या चल्याची फाटूच 


mo 

दिसताली . पुण ताज्या सगल्या भेसावयल्यान तो चलो बरो दिसता जांवये 
अशें गोयंदाक दिसले . गोयंदाक त्या चल्याचो राग आयलोच ; त्याभायर 
निमाचो ताका चड राग आयलो . निमान त्या चल्याकडेन अशें हांसत खिद 
ळत उलोवप म्हळयार कितें ? गोयंदान त्या दोगांय म्हऱ्यांतल्यान चारपांच 
भोंवडयो माल्ल्यो . पुण निमान ताजेकडेन लक्षूच दिले ना . ते आपल्याच 
उलोवपांत गुल्ल जाल्ले . गोयंदा मात्सो निशेलो . ताका निमाचो आता 
मात सामकोच राग आयलो . इतल्यो भोंबड्यो मारुनय ताणे लक्ष दिवप 
ना म्हळयार कितें ? हरशीं तो निमा म्हन्यांत केनाच सिगार ओडी 
नाशिल्लो . आनी केन्नाय चुकून सिगार ओडटासतना तें दिश्टी पडले 
जाल्यार बेगोबेग तो तें लिपयतालो . आज ताणे मुद्दाम सिगार पेटयलें . 
तोडांत धुंवर धल्लो . आनी ती दोगांय उलयताली थंय वचून ताणें तो 
फूऽऽ ' करून सोडलो .. 
-आनी ताजें काळीज खय तरी सुखावलें . 

निमाविशी चिंत - चिंततांच ताजो वगत काबार जाल्लो . आतां को 
बशयो धुवपाचें ताजें काम आशिल्लें . तो आपले काम करतालो खरो , पुण 
ताका दोळ्यांमुखार एकासारके निमाच दिसतालें ... निमा ! हांसत त्या 
चल्याबरोबर उलोवपी निमा !! 

... ते त्या भुरग्याकडेन उलयताले तातूंत कितें जालें ? तशे त्या 
दिसा तें बसीकडे वयताना त्येका तो दुसरो भुरगो मेळू नासलो ? ... तेंगेर 
इतले भुरगे येतात . त्या सगळ्यांकडे तें उलयना ? तेन्ना म्हाकां कांयच 
दिसलें ना आनी आयजूच म्हाकां वायट कित्याक दिसचें ? ... 

अचकीत गोयंदाक दिसलें कि निमा त्या चल्याचेर मोग बी करिना 
मूं ? ह्या विचारान गोयंदा शॉकाद जालो- " फोडलो मरे तो ग्लास ? 
आरे , आज तुकां जालां तरी कितें ? वरभर लेगीत जावंना म्हळ्यार तुवें 
तीन वस्तू फोडल्यो . तुजें नांव सांगतां राव शेटीक ! ' 

कारभारी ताका तापार जावन सांगतालो . पुण गोयंदाक ताजें कांय 
व्हडलेशे दिसले ना . गोयंदाक दिसले , मॅनेजराक सांगचें " शेटीक सांग , 
नाजाल्यार शेटिल्या बापायक सांग . हांव कोणाकूच भियना ” पुण तो वोगीच 
रावलो . कांयच उलयलो ना . ताका जाल्ल्या पिकासांवाफुडें मॅनेजराले 

गोणगोण खंय ? गोयंदान मनांतल्या मनांत थारायलें , निमा जर आत 
दिसले तर ताका जाप दिवप ना . मनांत अशें थारायतकीच , गोयंदाले 
जीव मात्सो थायर आयलो . 

पुण गोयंदालो हो विचार थंयच उल्लो . कित्याक तर हे खबरे उपरांत 
चारपांच दीस जाले आनी ते चारपांच दीस निमा गोयंदाक दिसले ना . 
गोयंदाक चुकिल्ल्यावरी जालें . ताका निमाचो हुसको जालो . ताका कितें 
जालां म्हणपाचें गोयंदाक कळना जालें . तो बेठोच ताज्या घराकडल्यान 
भोंवडयो मारतालो . खयूय ते दिसत हे एकेच आशेन : पुण ताका ते 
खंयूच दिसले ना . गोयंदाक मात बेठोच भास जातालो : तें हांगा बसलां , 
तें हांगा उबें रावून रस्त्याक पळेता , त्या जनेलार रावून ट्रांझिस्टर आय 
कता , वारांदार पासयो मारीत वाचता . गोयंदाक दिसले एक फावट तरी 
ते दिसचें ताका आतां दिसलें , वोगीच आपूण ताजेर रागार जालों ; वोगीच 
ताजो दुबाव घेतलो . निमा खय आसा थेयसून ताका सोदून काडचें आनी 
सांगचें ... हांव तुजेर केनाच रागार जायना . तूं सदींच इश्कोलांत वच ... 
हांस ... खेळ ... 

शूत् ! शूत् ! ” 

गोयंदान हेवटेन तेवटेन पळेले . कोणूच ना . ताका दिसले , वोगीच 
भास जालो जांवये . 
" ए , गोंयदा , वयर पळे . 

, " 
-माळयेर तें जनेलांत उबे आशिल्लें . आनी ताका ते उलो मारतालें . 
ताजी ती दोनूच उतरां ! गोयंदाक ती व्हडली भांगराची उतरां कशी 
दिसली . वतांतल्यान घरांत येतकीच पंख्यापोंदा बसून झलाद उदक पित 
कच जे तरेन जिवाक सूऽऽ जाता तशे गोयंदालें काळीज शांत जालें . 
गोयंदान वयर पळेले . निमाली फुडली उतरां आयकूक गोयंदाले कान 
सुपायेदे जाले . 

म्हजें एक काम करशी ? ” — निमा काकुळटेक येवन ताका विचार 
तालें . गोयंदान धीर केलो आनी निमाक सारके पळयलें . आज ताका ते कशे 
शेच दिसले . बाविल्ल्या फुलावरी ! ताणें केस वळोवक नाशिल्ले . गोयंदाक 

दिसले . ताका विचारचे , तुजी ही दशा कशी जाली ? तूं इश्कोलांत कित्याक 
वचना ? तूं कित्याक हांसना ? तूं कित्याक भायर फिरना ? पुण गोयं 
दाच्या 

तोंडांतल्यान उतरूच भायर सुटले ना . तो फक्कत ताका पळयत 
रावलो . 

" करशी रे म्हजें एक काम ? ” - ताणे परत विचाल्लें . 

एक कित्याक , तुजी हांव हजार कामां करीन . आगो तुजी कामां करपा 
खातिरूच जालां हांव . तूं सांगता जाल्यार दर्यात लेगीन उडी मारीन 
हांव ... अशें उतर गोयंदाच्या तोंडांत आयलें पुण गोयंदान इतलेच म्हळे ... 
कसले काम ? 

" हे पळे , हे पाकीट व्हर आनी आमच्या कॉलेजाकडेन ते निळे घर आसा 
एकोडेंच , थंय वच . तांगेर विचार शेखर आसा काय म्हुण . आनी फक्कत 
शेखराकडेनूच हे पाकीट दी . भाड्याची सायकल घेवन वच . मात्सो राव 
आं ... पयशे हाडटां . 

-पुण गोयंदा थंय रावलोच ना . पाकीट घेवन तो तडक सायकली 
भाड्यान दितात थंय गेलो ... " ऊं ! हे कितें म्हाजेकडे पयशे ना अशें 
समजलं काय कितें ? ” 

गोयंदाक त्या दिसा बरी न्हीद आयली . कित्याक तो त्या दिसा निमाक 
उपकारा पडिल्लो . कितल्या विस्वासान ताणे ताका काम सांगिल्लें . 
आनी ... आनीक ताका गोयंदाचें नांवूय खबर आशिल्लें . गोयंदाक दिसले 
खूब हांसचें ... खूब हांसचें ... खूब हांसचें ... 

ते राती ताका एक सपन पडले . 

तो खयतरी वतालो . चलतां चलता एका गांवचे शिमेर पावलो . थंय 
खूब लोक उबे आशिल्ले . आनी थंयूच एक हतीय सोंडेत माळ घेवन 
आशिल्लो . त्या हतीन गोयंदाक माळ घाली . हे अशे किलें 

म्हुण 

जेन्ना 
गोयंदान ताका विचाल्लें , तेन्ना थंयच्या लोकांनी सांगलें , कि ह्या गांवचो 
राजा मेला . तेन्ना हती कोणाक माळ घालीत तो राजा . त्या प्रमाण गोयंदा 
आतां राजा जाल्लो . त्या राजाची एक धूव आशिल्ली . तिजेकडेन गोयंदाचें 
लग थल्लें . ती सारकी निमा भशेनूच दिसताली ! 

दुसऱ्या दिसा गोयंदा जागो जालो , तो एके तरेच्या उमेदिनूच . आप 
खोशयेंत तो गुल्ल आशिल्लो . सकाळी भाजी करपा खातीर सुरी घेवन 
बटाटां कापूंक लागलो . बाकिचे भुरगे हेर कामां करताले . इतल्यांत श 
सांगूक लागलो , 
" आरे , तें ना जालें मरे ! ” 

कोण रे तें ? ” - गोयंदान हांसत विचाल्लें . 
" हे ते रे शेजान्नीगेले चेडूं . 
" कोण ? ” 
" ते रे ते निमा काय कोण म्हणटात ते . शेखरा वांगडा धांवले खंय ! 

निमाचें आनी शेखराचें नांव आयकतकीच गोयंदाक कच्च जालें . ताज 
दोळयांमुखार काळो निळो रंग भरभरलो . आनी हातांतली सुरी नेम चुक् 
हाताकूच लागली . कितें जाले हे कळचे पयलींच रगताचो पाट बटा 
भिजयत व्हावलो . 

आवयस् ! केदो घाय जालो रे तुका ? " 
आरे , ती हळद हाड . 
" थंय तांबडे वखद आसा जाल्यार पळे रे . " 
" नाकारे , चड व्हड घाय जाला . दोतोरागेर व्हरुया तेका . " 

सगल्यांचो एकूच बोवाळ जालो . पुण गोयंदा एके नदरेन हाता 
पळेतालो . 

" हेच ते हात ! हेंच्यानीच ते पाकीट व्हरोन शेखराक दिल्ल 
सेत ! त्या पाकिटांत निमान बरयल्ले जातले आमी पळोन या म्हणोन 
ह्याच हातांनी हांवें ती चीट पावयल्ली . ह्या हातींक अशीच ख्यास्त जावं 
जाय . अशीच ... " 

गोयंदान आपलो हात शाबाच्या हातांतल्यान सोडोवन घेतलो आन 
रागान जमनीर आपटिलो . 

" आरे , आरे , हे ते कितें करता रे तूं ? " - शाबाच्या त्या उतरा 
कडेन लक्ष दिनासतना गोयंदान परतो हात जमनीर धाडयलो . ताजो हा 
सणसणलो .... हातांक एक तडस माल्ली ... तो कळवळ्ळो . 


" आरे , 


" 


घाय : ११ 


म्हाका लागून हे अशें जालें . ह्या हातींक अशेच जाय ; अशेंच 
जाय ... ” अशे म्हणीत तो दुखावल्लो हात जमनीर आपटू लागलो . आनी 
हाताचे दुखी बरोबर तो रडूंक लागलो . हुडक्या हुडक्यांनी ... हुडक्या ... 
हुडक्यांनी ... 

काळजाक जाल्लो ना पेखपी घाय दोळ्यांवाटेन एका सारको व्हांवतालो . 
हाताची सणसण त्या वेळार ताका जाणवलींच ना . 


३ 

" ल्हाशें ? 

" ल्हाशे ? ” 

ना . 
" ल्हाशें ? 

” 
ना . 
ल्हारों ' 
हऽऽ य . 

सगल्या चलयांनी एकूच आकांत केलो आनी अंजून 
दोळे उकते केले . ताणे पळेलें . ताजो पाय रिस्केर पडिल्लो . ताणें तो ल्हवूच 
फाटी काडलो . “ श् ! कुस् ! ' तुमी म्हाका बेठेच दोळे उगडपाक लायले . 
म्हजो रिस्केर पाय पहुंकूच ना . 

" तुजो पाय रिस्केर पडिल्लो . तुवें आतांच तो फाटी काडला बेगि 
बेगीन . ” “ रडी तुमी . तुमचेर हार पडटा म्हुण तुमी तशें म्हणटात . 
कांय नजो . हांव दुसऱ्या दावांत खुरीस घालतलेच ! " अंजून नेटान सांगले 
आनी तें मनांतल्या मनांत हांसलेंः ताका सगल्या चलयांची काकुळट 
दिसली . निकतेच दुर्गा तिसरेन खेळटाले आनी लक्षुमी तर अजून दुसरेंतूच 
आशिल्लें . अंजू मात दोनूच दावांनी ल्हाशे घालूक पाविल्लें . 

" अंजू , तुका आई आपयता . ” राजून - अंजूल्या धाकल्या भावान येवन 
सांगलें . ना येना म्हुण सांग . 


" 

राजू तितलेच सोदतालो . तो धांवत घरा गेलो . ताका तसो धांवत घरा 
वतासो पळोवन अंजून आड्डून सांगले ' ए , मातशें रावन येतां म्हुण 
सांग रे ! ' राजून ताजीं उतरां आयकलींच नात . 

... आनी हांगा खेळ रंगार आयलो . आतां अंजूचो दाव आशिल्लो . 
तें खुरीस घालताच अशी सगल्यांची खात्री जाल्ली . अंजूय दोळे धांपून , 
मान वयर करून म्हणपाक लागलें : " ल्हाशे ? ” 

ताजी मान वयरच उल्ली . फाटीर मात धुमको बसलो . " कितल्या फावट 
तुका आपोवपाक धाडूक जाय गो ? आं ? शंबर फावटी सांगलें तुका न्हावन घे 
म्हुण . मातसो रावन नळ वतलो . मागीर उदक खंयचे ? असलो कसलो 
बाये खेळाचो हो नाद ? चल पयलीं भितर ... 

आवयली ओर्द ती . तिका ना म्हणूक येता ? अंजून खेळ सोडलो 
आनी तें आवयबराबर घरांत गेले . भितर राजू कदेलार बशिल्लो . अंजूक 
पळोवन तो भितल्लेभितर हांसलो . तो जसो काय म्हणटालो , " म्हाका 
खेळूक घेनाशिल्लें ? तश्शे फाव . पळे , हांवें तुजो खेळूच मोडलो . फूऽऽ यो . 

अंजूक ताजो राग आयलो . राजूच्याय मनांत खेळपाचे आशिल्लें . पुण 
तो ल्हान ; ताका सारकें खेळूक येना म्हुण अंजून ताका खेळपाक घेतलोना 
आनी " खेळूक घेतलोय जाल्यार कितली मस्ती करता तो ! चुकलो 
जाल्यारूय खेळत रावता . फोर्सान कुशीक काडलो जाल्यार रडटा व्हडल्या 
व्हडल्यान . करेक ! खेळूक घेतल्यार हाजी अशी पिशेपणां ; घेतलोना जाल्यार 
आईक वचून म्हजे नांव सांगता . सेत ! आतांय हाणेच म्हजी चाडी केली 
जांवये आईकडेन . राव , तुका कितें तें सारकें दाखयतां . " ... अशें मनांत 
चिंतून अंजू न्हावंक गेले . 

मागीर खूब वेळ तें राजूकडेन उलयलेंच ना . जेवता आसतनाय तें 
वोग्गी आशिल्लें . ताजे ते तशें रावप राजूक अस्वस्त करताले . जेवतरीच 
अंजू पुस्तक घेवन वाचूक बसले . हेवटेन राजूक बशिल्ल्या जाग्यार चिमटे 
येवंक लागले . मागीर राजून व्हड आवाज काडून पदा म्हळी . मास्तर कसो 
चलता ते दाखयलें . भिमाक्का पूड ओडून माजराभशेन कशे शिंकता तेंय 
दाखयले पुण अंजून ताजेकडेन लक्षूच दिले ना . निमाणे राजून आपले खर 

अस्त्र भायर काडले . ताका खबर आशिल्ले , हे अस्त्र सारकें लागतले . देखून 
तो अंजू म्हन्यांत गेलो आनी ताणें म्हळे , 

रागार गे फुगार ... घोवान दिली कातली ... फस्स् कन हांसली . " 
अंजू तरी कसले खट ! तें हांसलें ना ते ना ... ऊं ! आतां कित्याक 
थेता म्हजेकडेन उलवपाक ? म्हजे नांव आईक सांगतना बरे दिसताले न्हय ? 

निमाणे राजू पिकार जालो आनी ताणें आपलें गाराणे आवय म्हन्यांत 
व्हेलें . ताणे आवयक सांगले अंजू आपल्याकडेन उलयना म्हुण . आवय 
भायर आयली . 

हय गो , तूं राजूकडेन उलयना ? तशे कन्नयो पापया . तुगेलो धाकलो 
भाव मगो तो ? तुवें ताका सांबाळू जाय . ताका खेळोवं जाय . भावाभय 
णिंनी कशे हांसत खेळत रावंक जाय . सुणी माजरा कशी झगडुचें न्हय . 
उलयता मगो तूं ताजेकडेन ? " 

" हवि केन्ना सांगलां गे हांव ताजेकडेन उलयना म्हुण ? ... " ऊं , 
आतां निवळ्ळी दिसता ही आई . येदोळ बरी तापयताली म्हाका . 

" ते तुजेकडेन उलयता मरे पापया . चल , खेळ ताजेबरोबर वचून . 
बोवाळ करूं नाकांत आं s , हांव मातशी आड पडटां . 

मागीर राजू हळूच अंजू म्हन्यांत गेलो . ताणे अंजूक विचाल्लें . 
" आमी खेळुया . ” 


“ नाका . 


>> 


" 


" कित्याक ? " 
" आईकडे म्हजी चाडी कित्याक केल्ली ? " 
" हांवें न्ही . ” 
" तुवे न्ही जाल्यार कोण ? " 
" हांवें फकत आईक सांगलां , दुर्गा म्हाका खेळूक घेना . तुं न्ही . 
" मागीर आईन म्हाकाच कित्याक तापयलें तर ? ” 

" विद्यच्यान , आतां केनाच तुजें नांव आईक सांगना . आमी खेळुया 
इस्पिकानी ? हय गो ? ... हय ? ... हय ? ... ' 

हय . राजूची काकुळट पळोव नज जावन अंजून सांगलें . 
राजून धांवत वचून इस्पिको हाडल्यो . दोगाय थंय खेळूक बसली . 


" 


" 


खेळ : १५ 

कसल्यांनी खेळुया ? " 
बुर्रानी . ” - कित्याक तर राजूक तोच एक खेळ येतालो . 
क दाव ... दोन दाव ... तीन ... तिनूय फावट राजूच बुर्र जालो . 
मंजूल्या तोंडार हाशे फुलत गेले . आनी राजू बेजाल्लो . 
तूं बाये बरीं तितली पानां तुका घेता आनी वायट तितली म्हाका 
हांव येना असल्यांनी . ' निशेलें वांकडे तिकडे तोंड करीत तो 
लागलो . 
तशें जाल्यार घे , तूंच वांट पानां ! ' अंजून तशें सांगतरीच राजूल्या 

आशा उदेली . परत एक दाव . परतून राजूच बुर्र . आनी इतलो वेळ 
ठून दवल्लेलो अंजूचो हासो एकदम फुटलो .... 

अंजू , चल्यांवरी केद्यान हांसता गो तूं ? आं ? ल्हव हांसूक कळना 
? " - आवय भितल्ल्यान तापली आनी अंजून जीब चाबली . 

मागीर राजूनच पिकार जावन खेळ काबार केलो . आनी तो 
ल्यांनी खेळुया म्हणूक लागलो . अंजू राजूक धरपाक लागले . धांवता 
ना मजाच जाली . राजू मेजा फाटल्यान गेलो . आनी अंजूक चाळो 

लागलो . अंजू बेगिबेगीन राजूक धरूंक मेजाकडेन धांवले . तितल्यान 
जाक आपटलो आनी मेजावयलो व्हाज जमनीर पडून फुटलो . अंजून 
करून आंग काडले . आतां आईक कितें सांगचें हें चिंतपा पयलींच 
भायर आयली . 
कितें पडलें गो ? आवय म्हजे ! व्हाज फोडलो मगो ? अशें कितें बाये 
एदी व्हडली घोडी जाली आनी धांवचेल्यांनी कितें खेळप बाये ? 
नीस तूं ..केन्ना बाये तुका अक्कल येतली देऽऽव जाणा ! " 
-फुडले आनीक आयकूक अंजू रावलंच ना . फुडले सगले भाशण ताका 
आशिल्लें . ते तशेच धांवत माळये गेले . ' हय , सांगू येता फाटीर केला 
। नाजाल्यार तकलेर खुटलो बसत तो ? ... म्हणटा तेन्ना आई 
परत म्हाकाच तापयता . राजूबरोबर खेळळे जाल्यारूय मार , खेळ्ळेना 
रूय बी दंड . राजूक हांवें सांबाळूक जाय , ताजो सगलो त्रास सोसूक 
कित्याक तर तो म्हजो धाकलो भाव ; आनी भाऊ म्हाका मारीत 
रूय हांवें तें घेवं जाय ... कित्याक तर व्हडले भाव तशेच मारतात 

खंय आनी हांव मात राजूची व्हडली भयण न्हय दिसता ! हांवें राजूक एक 
बोट लेगीत लावंक जायना ... आनी दर फावटी तूं चलीमनीस खंयचे .... 
अशेंच बसूक जाय ... तशेंच चलूंक जाय ... धांवूक जायना मर्यादेन 
रावू जाय अशेंच करूंक जाय आनी तशेच करूंक जायना .. म्हळ्यार 
हांवें करचें तरी कितें ? ... करचें तरी कितें ? " ... 

अंजू सामकें रडचे कडेन पावले . आपल्याचेरूच हो अन्याय कित्याक हे 
ताका कळना जालें . इतल्यान ताजी नदर दर गेली . दर्याचे निळेच उदक 
सुर्याची किरणां पडून चकचकताले . व्हडली ल्हारा येतालों आनी देगेर येवन 
घऽऽ स्स् कन फुट्टाली . आनी दर्यादेगेर मोगरे - फुलां हांसताली . अंजूक 
दिसलें दर्या ताका हांसता , ते रडटा म्हुण . तो दर्या , दाँत भितर वचूंक 
पळेता तो पांचवोचार दोंगोर , त्या दोंगरावेली धवीच्च इगर्ज , सगले 
सगलेच कशे सोबीत दिसताले . अंजूक अजाप दिसले . ताका हे सगले पयलीं 
कशे दिसलें ना ? तें हरशी सदांच तो दर्या , तो दोंगोर पळेताले ... 

बाबाक सांगूक जाय . निळो मदिमदींच चकचकता तसलो कुडको हाड 
म्हुण . आनी आईक सांगूक जाय धवेंच रॅन लावन विस्तीद शीव म्हुण . 
काय बरी ल्हारा ! अशी कशी येतात काय दांत ? ह्या ल्हारांर बसपाक 
मेळ्ळे जाल्यार आपुणूच घसरगुंडी कशी जातली ... कितली मज्जा 
जातली ! ... त्या परस उदकार चलूंक मेळत जाल्यार म्हाका आनी राजूक ! 
तशें जालें जाल्यार कितलें बरें जातले आशिल्ले ... आमी दोगांय उदकान 
खुब्ब खेळटली आशिल्ली ... हय , मागीर थंय व्हाज बी कांय फुटचो नाशिल्लो 
आनी आईय रागार जावंची नाशिल्ली ... 

तो अथांग निळो दर्या , तो पांचवोचार दोंगोर , ती ल्हारां पळेतां पळेतां 
अंजूचे दोळे जड जाले . ताणें दोळे धांपले . 

फाटी वेल्यान अपुरबायेचो हात फिरता असो अंजूक भास जालो . तांणे 
दोळ्या पाती हालयली . आई ताका पोरशीताली . तिणें ताका म्हन्यांत 
घेतिल्लें . 

' अंजू , शाणे ते म्हजें बाय ' म्हणत तिणें ताका आनिकूय घट्ट वेंगेंत 
घल्लें . आवयले तें उबेंत अंजू सगलो शीण विसरून गेले . 


० 

" 


" 


दर्या आनी दोंगर सैमाचे मांडयेर " आंव म्यांव " करताले . वेळेवेल्या 
रेवेत अंजू आनी राजू खेळटाली . 
" ल्हाशे ? ” 
ना 
ल्हाशें ? ” 
ना 
' ल्हारों ? ” 

' हय ” राजून बेश्टेंच म्हळे . तरी आसतनाय अंजून आपलो दाव 
सोडलो . आनी ' खोऽऽ ' कन हांसलें . राजूय हांसलो आनी तो दाव खेळूक 
लागलो . 

रडीच तो ' अंजूच्या तोंडांत आयलें . पुण ताणें तें म्हळे ना . मुमुर्खेच 
हांसलें राजूक पळयत ! 


ओ ... २ 

स्राप 


तरी पुण 


असोच एका पंदरा आगस्टाक महेश ह्या गांवांत आयिल्लो . हेमालो 
बापूय ताका घेवन आयिल्लो . हेमाक बापायन सांगिल्ले ' हो महेश , गांवां 
तले शाळेत शिकयतलो . ' ताणें महेशाक पळयलें . ताका कितेशेंच दिसले . 
इतलो बरो दिसपी शिकिल्लो सवरिल्लो चलो आनी मास्तर ? शी ! ... 

तें वोगीच रावले . काय उलयले ना . महेश तांगेरूच रावपाक 
आयिल्लो . हेमाली ताजे बरोबर रोखडीच इश्टागत जाली . कित्याक तर 
महेशाक जायत्यो गजाली येताल्यो . तो एकेका विशयाचेर उलोवपाक 
लागलो कि हेमाक दिसताले , हाणे अशेच उलयत रावचें आनी आपणे 
आयकत राव .... 

महेशानूच ताका पेंवंक शिकयलें ... झाडां लावक शिकयलें . लाठी फिरो 
वपाक शिकयलें . इतलेच न्ही तर ताणे ताका आर्म लेगीत कशे मारप तें 
शिकयलें . आर्म मारूक शिकयतासतनाची एक गजाल हेमाक याद जाली . 
हेमा जेन्ना नव्यानूच आर्म मारूंक शिकले तेन्ना मेळत ताजेर फार मारपाची 
हेमाक संवयूच जावन पडली . तागेलो नेम सारको लागतालो . एक फावट 
ताणे एका रुखार बशिल्ले चिमणेकूच माल्ली . ती बावडी चिमणी फडफडत 
जमनीर पडली . हेमाक खूब खोशी जाली , आपलो नेम बरोबर सादलो 
म्हुण 

ताणे नेटान महेशाकडेन पळेले . महेशाल्या दोळ्यांत दुका आशिल्ली . 


स्राप : १ ९ 


" 


पळोवन हेमाक वायट दिसले . ताणे म्हळे , 
" महेश , चुकले रे हांव ; रागार जांव नाका . 
" तुजी चूक न्हय ही ! म्हजीच चूक . हांवेंच तुका आर्म कशे मारप 
शिकयलें . कोणाचेर आनी केन्ना मारप ते शिकयले ना . हे पळे , शस्त्र हे 
नशान केला तें वोगीच कोणाचोय जीव घेवपाक न्हय . कोणाचोय जीव 
वपाक ताजो उपयोग करूंक येता , पुण केना ? जेन्ना त्या प्राण्यापसून 
डशा लोकांच्या जिवाक धोको आसता तेन्ना . ' 

महेशालें तें उलवप हेमाले तकले वेल्यान गेल्लें . पुण आतां ताका 
जो अर्थ कळटालो . 

इगर्जेत घांटी जाल्यो . महेशानूच हेमाक पांचाचे घांटीबराबर उठपाक 
सकयलें . तो म्हण , सदींच सकाळी उठचें इगजेचे घांटी बराबर . 
नाच्यान हेमा सदींच सकाळी उठालें . आज मात ताका दिसलें उठचेंच 
इय . पुण ना . ताका उठुकच जाय आशिल्लें . ना तर तानें इतल्या 
इसांचे व्रत मोडटले आशिल्लें . ते उठले . पयलीं ताणें केस सोडले . पंदरा 
गस्टाक तें माथ्यार न्हाताले . तो दीस म्हणचे एक पवित्र सण आशिल्लो . 
जे आनी महेशाले दृश्टिनूय बी .... 

ताणे सहज हारशांत पळेले . ताका दोन तीन धवे केस कानावयर 
इश्टी पडले . ते धवे केस ताका महेशाल्या फाटल्या पत्राची याद करूंक 
गले . ताणे ताका बरयिल्लें “ हेमा , तूं लग्न कर . म्हजेखातीर रावं नाका . 
व हांगासावन सुटून येवपाची आशा निदान ह्या जल्मांत तरी ना . म्हजे 
तीर तूं रसरसत आयिल्ली जीण व्हगडावं नाका . तूं लग कर आनी सुखी 
T. नाजाल्यार म्हजे खातीर एके चलयेची जीण फुकट गेली म्हणपाची 
नांत रुखरुख मात म्हाका सदींच लागून उरतली . पळे , एकदां वय गेलें 
जें कि मागीर कांयच उपयोग जावंचो ना . आनी एक दीस हारशांत 
वो केस पळोवन पश्यात्ताप करपाची वेळ तुजेर येतली . तसो दीस तुजे 
नणेत येवं नाका हेच देवाकडेन म्हमें सदींच मागणे ... 

हूं ! पश्यात्ताप जातलो खंय म्हाका ! खंय जालो पश्यात्ताप ? खरेंच म्हाका 
यच दिसना महेश ! ... मात लेगीत वायट दिसूक ना- हेमाक दिसलें 
उतरां व्हडल्या व्हडल्यान म्हणची . इतली व्हडल्यान कि ती पोर्तुगालाक 

बंदखणीत आशिल्ल्या महेशाल्या कानार वचची ... 
तें 

उठून मान्न्यांत गेले . भायर पावस पडटालो मदींच थंड वारो 
आयलो .... महेशाली एक याद घेवन ... अशेच एका पंदरा आगस्टाक 
महेशाक लागून 

तें बेगीन उठिल्लें . हांगाच उबी रावन ती तोंड धुताली . 
असोच वारो येवन हेमाले आंग शिरशिरावन गेल्लो . ताणे बेग 
बेगीन न्हाणये पोंदा उजो घालो , धगाखातीर आनी हून उदका खातीर . 
तेन्ना महेशान सांगिल्ली उतरां ताका आयजूय येवजताली : 

' हेमा , अशें धगाक बसप , हून उदकान न्हावप बरे न्ही . आपल्या 
आंगाची इतली अपुर्बाय करची न्हय मनशान . तुका गोंयाखातीर झगडचें 
आसा . आयिल्ले परिस्थितीक तोंड दिवंचें आसा . दर वेळा जर तूं हून 
उदक सोदशी जाल्यार तुजे कशे जातले ? सकाळी शी खाता आसतना 
बांयच्या हून उदकांत न्हावपाचो आनंद घेवंक शीक पापया . 

तेन्नाच्यान हेमा थंड उदकान न्हातालें . बांयच्या त्या हून उदकांत 
महेशालो स्पर्श आशिल्लो ... हेमान एक कोळसो तकले वेल्यान रकयलो . 
तें उदक , न्हय महेशालो स्पर्श . थंड वारो आयलो ; हेमाल्या आंगार रस 
रसून कांटो फुलयत गेलो ... 

हेमा घरांत गेलें , ताणें खादिची साडी काडली . ती साडी ते फक्कत 
पंदरा आगस्टाक न्हेसतालें . फाटल्या धा बारा वरसांचो इतिहास ते साडयेक 
खबर आशिल्लो . आनी सगल्यांत महत्वाची गजाल म्हळ्यार ती साडी 
महेशान ताका दिल्ली .... आपणाल्या हातांनी सूत कांतून ताणे ती तयार 
केल्ली . फकत हेमा खातीर ... ताणे ती साडी घेतना हेमान ताका म्हणिल्लें , 
" आरे , तूं क्रांतीवीर . आनी खादिची साडी आपल्या हातांनी करून 


> 


" 


म्हाका दिता ? 

तातूंत कितें जालें ? क्रांतीवीरान सूत कांतचे न्हय अशें खंयच्या 
शास्त्रांत सांगलां ? " - महेश सामको भारावन वचून उलयतालो . 

" आनी हेमा , हांवे ही साडी तुजे खातीर केल्या . हिजो एकानएक धागो 
तुज्या म्डुज्या मोगान भिजला . हांव जेन्ना आसचोना तेन्ना ही साडी म्हज्या 
रुपान तुजेकडेन आसतली . जेन्ना जेन्ना तूं ही साडी न्हेसशी तेन्ना हे धागे 


स्राप : २१ 


तुका म्हज्यो यादी , म्हजीं सपना सांगतले . ही साडी न्हय हेमा , हे म्हजें 
काळीज ... 

आनी खरेलेच , ते साडयेक सगले खबर आशिल्लें . ते साडयेन 
हेमाली कितलिशींच रुपां पळेल्ली . महेशाले कवितेन फुलपी हेमा .... 
महेशाकडल्यान भुरग्याचे नवलायेन कसलीय गजाल शिकपी हेमा .... 

साडी न्हेसून हेमा देवळांत गेले . त्या देवळानूय हेमाले कितलेशेच खीण 
आपले गर्भकुडींत सांठयल्ले . अशेच एका पंदरा आगस्टाक तें महेशा 
बरोबर गेल्लें . गांवांतल्या भुरग्यांक जमोवन ताणी प्रभात फेरी काडिल्ली ... 
मागीर झेंडावंदन ... मागीर क्रांतिकारकांची गुप्त बसका ... बसकेक महेशालें 
उलवप ... हेमाक कितलो अभिमान दिसलो महेशालो ! तें सामकें भारावन 
गेल्लें . एकेतरेची धुंदी ताजेर चडिल्ली ... मनांतल्या मनांत ताणे आपली 
जीण गोंयाखातीर ओपची म्हणपाचे थारायल्लें.त्याच दिसा ताका महेशान 
तांचे संघटनेचें वांगडी करून घेतिल्लें . आनी ह्या सगल्याचेर कळस 
म्हळ्यार त्या दिसा महेशान ताका आपले जिणेचें वांगडी जा म्हुण 
सांगिल्लें ... हेमालेच मन तो उलयल्लो . मागीर देवाले साक्षीन दोन 
मनांचें जाल्लें तें अपूर्व मीलन ... 

हेमाचे जिणेंतलो तो एक परम - ऊंच खीण आशिल्लो . त्या दिसा तें 
आनंदाच्या मळबार भोंवडी मारतालें . ताजी ही खोशी ताजे करणेतल्यान , 
उलवपांतल्यान , चलपांतल्यान सामकी उपाट भरून व्हांवताली . त्या दिसा 
आवयन पसून ताका म्हळ्ळे , 

" आगो , अशें जाला तरी कितें गो ? थाऱ्यारूच नाशे बाये हूं . " 
" अॅ ! कांय नागे . " 

" काय ना कशे ? तुजे हे पदा म्हणप आनी नाचप , सगलेच नवलांचे 
बाये ! " - आई इतलेच हणून रावली ना . जेवतना ती बाप्पाक सांगताली , 

हेमा आयज फुल्लां कशे ते पळेयात पुणी . कोंब्यान चोंचयतरीच कोंबी 
फुलना ! ' आनी भांबावन हेमान आवयक पळयलें . आपल्या गुप्त निर्णयाचो 
पत्तो हिका लागलो काय कितें ? ताणे बारकायेन आपले आवयले तोंड 
नियाळले . ' ना . तशें कांयच दिस नाशिलं . तिज्या तोंडार फकत खोशी 
दिसताली .... खोशी ... ' 

आजूय हेमा चितूंक लागले , त्या दिसा खरेंच आईक कितें कळिल्ले 
काय ? ... देवूच जाणा 

देवळांत पांयां पडून हेमा घरा आयलें . घरांतल्या मनशांक निकतीच 
जाग येताली . तें उठून पोरसांत गेले . थंय कितल्याशाच तरांची झाडां 
आशिल्ली ... ताणे आनी महेशान लायिल्ली ... हे तांबडे दसणिचे झाड 
महेशान लायिल्लें . ताका ते खूब आवडटालें . तो म्हण , ' ही दसण कशी 
फुलता ... तांबडीच रगत कशी .... ही फुलां पळेली म्हणटकीच जाणा हेमा , 
म्हाका केला तरी पळेल्ल्या दोळ्यांची याद जाता .... अशे दोळे , जे दोळे 
सुडाचे भावनेन पेट्टात ... अशे दोळे जावंत कठोर कर्तव्याचे भावनेन खून 
चडला . ' तेन्ना हे दसणिचे झाड इल्लेशे आशिल्लें . आतां ... सुकतडो 
लागला ... एकाने ... एकानें तें महेश येवचे पयलीं सुकुनूय बी वचत ... हय . 
सांगू येता ? 

-'आगो , अजुनय तूं हांगाच ? पावणेणव जाली . वतले तरी केला 
गो तूं ? ' मागीलदारा आशिल्ली आवय ताका विचारताली . हेमान सट्करून 
आपल्याक सांवरले . पोन्न्यो यादी ताका खंयचे खंयूय घेवन गेल्ल्यो . 

' हे पळे हांव आता थंयच वताले ' हेमान सट्करून जाप दिली . आनी 
ते शाळेत वचूक भायर सल्लें . 

हरशी इतले पंदरा आगस्ट जावन गेले . तेन्ना महेश बरोबर आसतालो . 
तेन्ना ती दोगांय बेगिनूच शाळेत वताली . शाळा आशिल्ली मातयेचीच ; 
म्हळ्यार गांवकाऱ्यांनी महेशाल्या सांगण्यावेल्यान स्रमदान करून बांदिल्ली . 
ती थंय भुरग्यांचे मदतीन शेण काडटाली . मागीर हेमा सुंदर रांगोळी 
घालताले . महेशाल्या हातान तिरंगी झेंडो ऊंच फडफडटालो ... जसो काय तो 
हेमा - महेशाक सांगतालो , ' तुमचें सपन आतां खरेंच जातले- गोंय स्वतंत्र 
जावपाक आतां चड वगत उरूंक ना . तुमच्या स्रमाचे सार्थक जातले . ' 

तेन्नाची ती उमेद , ती खोशी , काय कांयच उरूंक नाशिल्लें आता . 
गोंय स्वतंत्र जाल्या उपरान्तचो पयलोच पंदरा आगस्ट आयलो . तेन्नाची 
गजाल . हेमाल्या हातांतल्यान झेंडो चडोवपाचें थारायिल्लें . गांवचे चार 
बरे लोक भुरग्यांसयत जमिल्ले . तांची उलोवा जाल्ली . सगले उलोवपी हेमाली 
तुस्त करपी . हेमालो आदर्श भुरग्यांनी आपल्या मुखार दवरचो असो 

जाण्टेल्यांचो आग्रो . सगलेजाण इतले उलयले , पुणून एकाय सभाग्यान 
महेशाली याद लेगीत केलिना . जशे काय महेशान तांचे खातीर काय करंकच 
नाशिल्लें . हेमाक वायट दिसले . थोडो रागूय बी आयलो . - कितलो हो 
वायट संवसार ! जाका लागून ह्या गांवांत शाळा जाली , जाणे ह्या गांवांत 
क्रांती हाडली त्या ... त्या महेशाली कोणाक याद लेगीत येना ? इतले 
बेगीन हे ताका कशे विसल्ले ? महेशाक हे कळ्ळे जाल्यार ताका कितें दिसतले ? ... 
कितें म्हणटलो तो ? ताका राग येतलो ? ... शे . इतलो तो सामको हीण 
मनाचो न्हय ... तो परतो ह्या लोकांक क्षमा करतलो . ... खूब व्हड मनाचो 
तो ... ह्या खिणाक तो पोर्तुगालाक कितें करता जातलो काय ? ... कल्पनेंत 
स्वतंत्र गोंयचो पंदरा आगस्ट पळेता ? ... काय म्हजेवरीच तो म्हजे यादीन 
घुस्मट्टा ? ... 

तेन्ना हेमाक दिशिल्लें , सगल्या गांवकाऱ्यांक फटफट करून कितेंय 
म्हणचें ... महेशाक ते विसल्ले म्हुण तापोवचें ... पुण ताणे कांयच केले ना . 
फक्कत ताज्या दोळ्यांतल्यांत दोनूच दुकां गळ्ळी ... महेशाले यादीन ... 

हेमा शाळेत पावलें . सदिचे भशेनूच सगले कार्यक्रम जाले . सगल्या 
कार्यक्रमांत ताणे वांटो घेतलो . पुणूत तांतूंत जीव नाशिल्लो . संवयूच जावन 
गेल्ली ताका पंदरा आगस्टाची . 

ना म्हळ्यार फाटल्या वरसा ताज्या आंगांत कितलिशीच उमेद 
आशिल्ली . कित्याक तर त्या वरसा खबर आयिल्ली महेशाचे सुटकेची . 
अवचीत ती खबर वाचून ताका कितली खोशी जावंची ! ते खोशेच्या 
भरांत ते देवळांत वचून एकटेंच रडिल्लें ... देवा म्हन्यांत . पुण ... पुण ... 
ती खबर खबरच जाली वाऱ्यावयली . महेश काय सुटलो ना . ते खबरेन 
हेमाल्या काळजाक मात दाग दिलो . रक्तबंबाळ जालें ताजे काळीज ... 

पुण 
तें कोणाकूच दिसले ना . ... तोंड धांपून ते सगले सोंसतालें . 

आयचो दीस ताजो असोच गेलो . आयज ताका वोगीच दिसतालें , 
खूब रडचें . म्हळ्यार ताका पोटभर रडूंक लेगीत मेळ्ळे ना . जेन्ना रातचें तें 
हांतुणार पडले , तेन्ना मात ताज्यान रावूक नज जालें . सगलो दीसभर 
थारावन धरिल्लो दुकांचो बाद उशाची ऊब मेळना बरोबर वेरेलो आनी 
फुटलो ... हेमाले काळीज आकांतून उठलें -महेश यो रे , यो बेगीन 

तुज्या ह्या हेमाखातीर ... तुजे बगर म्हजी ही जीण जिणूच न्हय रे .... 
तुजे बगर म्हज्यान रावू नज रे . यो रे एकदांच .. म्हजे खातीर , 
न्हय जाल्यार गोंयाखातीर तरी यो स्वतंत्र गोंय पळोवपाक यो ... 

" हेमा , न्हीद येना गो पोरा ? " 


' 


अं . 


न्हीद थेना ? ' 


ना आई . 


. 


अशें कितें चित्ता गो तूं ? 
... !! 
काल तुका पळोवपाक आयिल्ल्या त्या भुरग्याक कितें सांगू ? 

आई , तुका कितले फावट सांगले हांवें . म्हज्या लग्नाचे भानगडींत तूं 
पडूं नाका म्हुण . 

पिशा , तुका करों सांगू गो हांव ? कशे समजावं ? तुजो महेशावयलो 
मोग म्हाका खबर ना व्हय ? पुण कितें करुया . तो केन्ना सुटून येत म्हुण 
कोण जाणा ! तूं कितलो तेंप ताजी वाट पळेतले ? पापया , हांव तुका कशे 
सांगू , तुजेखातीर म्हजो जीव कसो घुस्मट्टा तो ? आगो , हांव पिकिल्ले 
पान . केन्ना गळत सांगू नज . हांव आसासर तुका पळेतले . मागीर म्हजे 
फाटल्यान तुजें जातले कशे १ कशे जातलें ? ... म्हजे फाटल्यान तुजे भाव 
तुका पळेत घडये . पुण ते तुजें मन वळखतले ? तांच्यो बायलो आयल्यो 
आनी तुजी तांकां आडखळ जाली जाल्यार ? पुता , ह्या संवसारांत कोण 
कोणाचो न्हय ... त्याभायर बायल मनशेक दादल्याचो आधार घेवंचोच 
पडटा . दादल्या बगर बायलमनशेची जीण ही जिणूच न्हय ... म्हजेंच पळे , 
..म्हजेंच पळे न्ही .... ते गेले आनी हांव कशी लोंबकळत उल्ल्यां ती . 
तांचे बरोबर म्हजे सगलें सुख गेलें ह्या घरांतलें ... पुण ते आसतना हांवें 
जायतें सुख उपाट भोगलें . पुण तूं ? ... तुजी ही रसरसून आयिल्ली जीण 
अशीच वगडायतलें ? उरिल्ली इतलीं वरसां तूं एकलेंच , फक्कत एकलेंच कशे 
जियेतले गो ? कशे जियेतले ? ... उलयतां उलयतां तिचो कंठ भरून आयलो . 

" -आई , आई तुका म्हजो इतलो हुसको जाल्यार .... जाल्यार आई 
हांव फाल्यां लगाक उबें रावतां ... तूं सांगता ताजे कडेन लग्न जातो .... पुणून 

आई ... पुणून आई ... हेमाली उतरां अर्दारूच उल्लौं . 

पिशें ! पोरा , तुजें मन म्हाका कळटा गो . तुजो महेशावयलो मोग 
मळोवन दिसता , तुजेर जीव उवाळून उडोवचो . .... पुण हो 

पुण हो संवसार 
सामको वायट गो . लोक कितें कितें उलयता ते आयकून रावू नजो जाता 
म्हज्यान ... पापया , ह्या संवसारांत खऱ्या मोगाचे मोल ना गो ... खरेंच 
मोल ना ... तुजो महेशावयलो खरो मोग पळोवन , देवाक एक ना एक 
दीस काकुळट आयले बगर रावची ना . पळे , म्हजीं हीं उतरां खरी जाता 
काय ना , पळे ... म्हजीं हीं उतरां खरी जाता काय ना पळे ... 

-हेमाक दिसले , खरेंच आइली उतरां खरी जायत काय ? ... कि 
त्या सुधाली उतरां खरी जातली ? ... 

हेमाक याद जाली . जायत्या वरसांफाटली एक गजाल . अशीच काळखी 
रात आशिल्ली . असोच पावस भायर पडटालो ... इतलोच वेळ जाल्लो . 
इतल्यांत ताका परवलेचो शिळोणेचो आवाज आयलो . ते ल्हवूच उठून 
भायर गेले . भायर महेश ताजी वाट पळेतालो . 

" आयलें तूं ? यो . ” 
" एदे राती खय रे ? " 

शूऽऽ ! व्हडल्यान उलोव नाका . घरांतल्यांक जाग येत . 
-ती दोंगांय देवळाकडेन वचपाक गेली . वाटेर हेमान महेशाक दोन 
तीन प्रस्न विचाल्ले . ताजी जाप महेशान दिली ना . ताज्या वोग्गो 
रावपावेल्यान हेमान ताडलें , कितें तरी जालां जांवक जाय . 

देवळांत पावतकीर महेशान ताका सांगले , “ तूं सदींच म्हण न्हय , 
कसलीय कामगिरी दी म्हुण . 


हय मागीर ? " 

आयज ती हांव तुका दितां . 

खरेंच ? " - हेमाक विस्वास जालो ना . ताका दिसले महेश फका 
णांच करता म्हुण ! पुणून ताज्या गंभीर तोंडाक पळोवन तें वोगीच रावले . 

हय गो खरेच . " 
" कितें करप हांवें ? " 
" अशें हुतहुतें जांव नाका . कितें सांगतां पळे ते लक्ष दिवन आयक . 


" 


. 

अशीच एक दनपा 


66 


अशीच एक दनपार . 

छाया , बाय , तें बुयांव धुवन दवल्लां तें पुसून मातशें सुकत दवर गे 
सवकास आं . ना जाल्यार सांगला म्हुण फोडून बिडून उडयशी म्ह 


बुयांव ... " 


6 


& 6 


' ... हूं ! फोडून उडयशी खय ! जशी काय हिगेली सगली फुटिल्त 
बुयांवां हांवेंच फोडून उडयल्ले भशेन ... नायजाल्यार आइले केन्ना के 
कित्याय कितें बाये ... हांव काय बरे हांगा पुस्तक वाचतां आनी ही म्हाद 
सांगता बुयांव पुसून दवरपाक ... ऊ . हे पुस्तक वाचून जातकीच सांगिल 
जाल्यार कितें जातले आशिल्लें ? ... " 

पाडापडिल्ल्या , कान फुटल्या गो ? आयकूक येना ! ” 
ना येना ! ... आयलें गेऽआई , आयलें . " 
-छाया पुस्तक आदळीत उठटा . 

काणी काय बरी तालार आयिल्ली ... कशे जातलें बाये ते चलयेचें ? .. 
अशी कशी बाये ती ? ... तिका हरशी काय उणें ना ... श्रीमंत ... हुशार 
आनी खेळांतूय सगल्यांत फुडे ... तिका म्हजेभशेन बुयांव काय धुव 
दवरचें लागना ... काम करना जाल्यार आवयली उलोवणी काय खांवच 
लागना ... आनी ही पिशी लग जाल्ल्या मनशाचेर मोग करता ... च 

शाणी ... हांव म्हणटां , आवयन बापायन पळेल्लो चलो काय तसो वायट 
ना ... बरो फॉरेन रिटर्ड ... हांव जर तिज्या जाग्यार आशिल्लें जाल्यार 
ताजेचकडेन लग्न जावपाचे ... ! ... म्हणचे पयल्या फाराक आई काय म्हणची 
नाशिल्ली ... पुण ... पुण हांव जर सुंदर आशिल्लें जाल्यार तो सायकलकार 
म्हजेकडेन पळोवचो नाशिल्लो ? ... इतले हांव सद्दां ताका पळोवंक रावतां 
हे खबर आसतना लेगीत मेल्लो एकदांय फाटल्यान वळून पळेना ... आनी 
हांव केनाय दिसलेच जाल्यार पाडापडिल्लो कपलाक मिरयो घालता ... 
रस्त्यान चलतना हांव ताजे सायकलीक आपटून पडले जाल्यार कितलें बरें 
जातलें ? ... म्हजो हात मागीर दुखवतलो ... तो मागीर म्हजो हात असो 
हातांत घेतलो ... त्या सिनेमांत तो नट ते नटयेचो धरना , सारको तस्सो ... 
मागीर हांव म्हजो हात अस्सो ओडून घेतले ... " 

" पाडापडिल्ल्या , अरवळा , फोडले मगो तें बुयांव ? ... माणसुकी ना बाये 
हाजेफुडे ... एक काम ताजेकडेन सारके जावचे ना ... सदा पळेतां . पाडा 
पडिल्ल्याचे लक्षूच आसना कामांत ... मेल्लें सदांच कितें ना कितें तरी वाचीत 
बसता ... तरी हांव हांकां म्हणं , चलयेक चड शिकोवं नाका म्हुण ... पुण 
आमचे कोण आयकता ? ... चलयेमनशाचे जातीक चड शिकून कितें 
करपाचें आसा ? घरांतली कामां शिका पयलीं ... घोवागेर वतकीच घोव 
पुस्तकां हाडून दिवचो ना वाचूंक ? ... आवयन मात रीत शिकयली ना 
म्हणटली ... अं ... उबें रावलां कितें थंय ? कंवच्यो पुण एकठांय कर त्यो ... 
करता काय तेंवूय बी हांवूच करूं ? ” ... 

हूं ! कंवच्यो एकठांय करिना जाल्यार कशे जातले ? हांव येदें व्हडले 
हे पळे नासतना म्हजेर खुटलो घालूक उणी ना ही ... मातृदेवो भव खंय ... 
प्रेमस्वरूप आई खंय ... फट् ! सगले फट् ! ... सामकें फट् ! ... खुटलो 
घाल्यार तशें व्हडलें कांय जावचे ना . पुण धाकल्या भांवडां हुजीर मात लज 
शी बेठी ... अं ! त्याभायर त्या सिनेमांत ते नटयेकडल्यान दुदान भरिल्लो 
ग्लास फुटना ? .... तेन्ना तिजी भावज तिका तापयना ? ... तेन्ना ती खंय 
रड्टा ? ... ती सगले सोसता ... वोग्गी रावन , सकयलो वोंठ घट्ट दामून ... ” 

-नकळटां ते आपलो वोंठ दामता . आनी मागीर ताजे ताकाच 
हांसूक येता ... तें फिस्स करून हांसता . 

हांसता आनी तोंड घेवन ? निर्लज्ज गे बाये ! .... कोणागेर भुरगी 
ना ती मनशां सुखी गेऽबाये ! ... कोणागेर भुरगी ना पळे , ती सुखी गेड 
बाये ... तांकां सांगचें , आमचे हे बायेक घेवन वचात म्हुण ... बरी हौंस 
भागतली तांची ... हांकां काम करूंक नाका ; आयतें गिळूक जाय .... हांव 
हांगा मरसर काम करतां जाल्यार ताका दिसना ... बाकिच्यो चलयो 
ना ? ... त्यो कामां करनात ? त्यो कामांय करतात आनी शिकतातूय बी ... 
आनी हां हाका हे बुयांव सुकत व्हरून दवर म्हळे जाल्यार जायना हाजे . 
कडेन .. पाडापडिल्ले , जाल्ले तेन्नाच मेल्लें जाल्यार बरे आशिल्ले ... कटकट 
नाशिल्ली .... " 

" ... खरेलेच हांव मेल्लें जाल्यार कितलें बरें जातले आशिल्लें ? ... 
पयली गजाल म्हळ्यार आई काय अशी उलोवंची नाशिल्ली . फाल्यांसावन 
घरांतली सगली कामां हांव करतले ... " 

मागीर घरची सगली कामां तें करता ... मुस्तायकी धुवप आनी आय 
दनां घांसप लेगीत ... मागीर ताका जोर येता ... जोर आंगांत आसतनाय तें 
काम करता ... मागीर ताका आनीक जोर येता ... जोरांत तें बडबडटा ... 

ह्या संवसारांत हांव एकलेंच वायट ... म्हजो ह्या जगांत कांयच उपयोग 
ना ... हांव मेलें जाल्यार सगली सुखी जातली , निदान सगल्यांक सुखी 
करपाखातीर तरी म्हाका मरुंकूच जाय .... आई रडटा दिसता ... हूं ! ... 
आतां कित्याक रडटा ? हांव जाल्लें तेन्नाच मेल्लें जाल्यार बरें जातले 
आशिल्लें न्हय ? .... 

इतल्यांत तो सायकलकार येता , झेतान . हिरो कसो . ताका पळेत 
कीच छायाक रडूंक येता . तें खुब्ब रडटा . तो मागीर ताका समजायता . 
ताज्यावेल्या मोगाखातीर तो कसो धांवत आयलो तें तो छायाक सांगता ... 
हो हांगा पावलो कसो ? छायाक अजाप जाता . रोखडोच ताका आवयन 
केल्लो अपमान याद जाता . ते परतून रडटा ... 

तेना तो ल्हवूच ताजे तोंड दोनूय हातांनी उबारता . आनी ताज्या 
दोळ्यांत पळोवन तो ताका सांगता , 

" आतां रडूं नाका पिशा . आतां हांव आयलों , पळे ... हांव आता 
तुका घेवन पयस वतलों . थंय तुका कोण काय म्हणचो ना . तूं मागीर 

रोखडें बरें जातले ... पळे , रडूं नाका ... आनी आतां हांस पळोवया 
मातशे ... " 

-तें मागीर रडटा आसतना हांसता . आनी हांसता आसतनाच पर 
तून रडटा ; ताजे छातयेर आपली तकली दवरून ... 

" ना रे , तूं खूब उसरा आयलो ... म्हाका आतां मरंकूच जाय . 
पाडापडिल्ल्या , आतां कित्याक आयला तूं ? ... जालीम , मेरी मुहब्बतमें 
तडप तडपकरही अब तुझे मरना है 

आतां ताजे रडप कशेच थाथारना . तें हुडक्या हुडक्यांनी रडटा . 
" भरिल्ल्या घरांत भर दनपारां रडूं नाका दळिद्र कशे . ऊठ पयलीं 
थंयचे . उठटा , काय घालूं एक खोंट कमरार ? .... " 

ऊं ! म्हणचे म्हाका कांयच्च जावना तर ! ... 


६ 

चडशा बरोवप्यांक बसींत , आगगाडयेच्या डब्यांत , नाजाल्यार मोटार 
स्टैंडार एक म्हातारो नाजाल्यार असोच एकाद्रो मनीस मेळटा . अमूक 
गाडयेत कोणतरी येवपाचो आसता . ताका व्हरूंक तो म्हातारो आयिल्लो 
आसता . ती गाडी येता म्हळ्यार तो मनीस येना . मागीर तो म्हातारो 
निराश जावन घरा वता . आनी मागीर बरोवप्याक कोणाकडल्यान तरी 
कळटा कि तो म्हातारो ज्या मनशाची वाट पळेतालो तो मनीस अक्सिडेंट 
जावन मेल्लो आसता ... आनी मागीर एक कथा जल्म घेता ... 

हांवूय बरयतां . गोंयांतल्या गोंयांत काय जायना , प्रवासय करतां . मागीर 
म्हाकाच एकाद्रो असो मनीस बी कित्याक मेकना काय ? ... 

आयज हांव बेगीन बसस्टँडार पावलां . साडे आठांची बस . आनी आतांच 
सवायआठ जावन तीन मिनटां जाल्यांत . उरिल्लो वेळ कसो काडप ? ह्या 
उरिल्ल्या वेळांत कोणूय एक मनीस येवन आपली खबर तरी सांगता ? 


तेंय ना . 


हांव बसिंतल्यान भायर पळेतां . सगली तीच मनशां . ह्याच वेळार दिसपी 
थरिल्ली तोंडां . वाज आयलो त्याच त्याच मनशांक पळोवन . वरोवप्यांची 
नदर बारीक आसची खंय . देखून बारीकसाणेन हांव पळेतां . आनी इतल्या 
मनशांत तो म्हाका दिसता . तो बसी म्हयांत येतालो . ताज्या एका हातांत 

ब्रीफकेस आशिल्ली आनी दुसऱ्या हातांत एक पुडी . [ बांदणावळीवेल्यान 
ती खाज्यापुडी जांवये . ] गोरोच . काळ्याच केसांचो . ताणे गुलाबी खोमीस 
घाल्ले देखून म्हनें ताजेकडेन लक्ष वता . हांव ताका बेगबेगीन वाचतां . ताजें 
वर्णन काळजांत धांपून दवरतां . केनाय खंयच्याय म्हज्या कथानायकाक उप 
करत म्हुण ! बरयता आसतना ताजें तें गुलाबी खोमीस बदलतकीच जालें . 

मागीर हांव चित्तां . हाजे हे वर्णन खंयच्या कथानकांतल्या खंयच्या नाय 
काक लागू पडटले ... ? 
" ही बस केना सुट्टा 

? " 
बारीक आवाजांत केल्लो तो प्रस्न आयकून हांव भायर पळेतां . 
आरेच्चा ! हो म्हजो कथानायक म्हाका विचारता . 
... हाज्या सारक्या इतल्या बऱ्या चल्याचो आवाज आनी असो ? .... 

' साडेआठांक ' ... आनी हाजो आवाज बदलूक जाय . म्हज्या वर्णनांत 
हांव सुधारणा करतां . 

तो वता . थंय लागसार आशिल्ल्या बुकस्टॉलावेलो पेपर घेता . ब्रीफकेस 
जमनीर दवरून , वयर खाज्या पुडी दवरून तो पेपर वाचता . ताजी ती उबो 
रावन पेपर वाचपाची पोझ म्हाका आवडटा . 

बस सुटपाचो वगत जाता . तेन्ना तो धांवत येता , हांव बशिल्लें तो सीट 
रितो आसता . दिस्त थंयच येवन तो बसता . हांव बशिल्लें तो सीट 
तिगांचो . तो कडेक बसता . बसल्याउपरांत म्हजेकडेन पळोवन हांसता . जशी 
काय हाजी आनी म्हजी वळख साता जल्मांची ! हांसतकीच अर्थात ताचे 
दांत दिसतात . बारीक दाणे कशे धवेफुल्ल दांत . आनीक एक गजाल म्हज्या 
लक्षात येता . हांसतकीच ताज्यो माळोय दिसताल्यो . म्हज्या कथानायकाच्यो 
अशो माळो दिसूक फावना .... 

हांव वोगीच रावतां . ताका हांसना . ताका हांसपाची गरजच कसली ? 
वळख ना देख ... 

इतल्यांत तो हात लांब सोडून सिटार बसता . आनी ताजी बोटां म्हज्या 
हाताक लागता . सामको सहज लागिल्ल्या भशेन ... आनी पाडापडिल्ल्या 
अरवळाच्या ते लक्षांतूच येना . हांव हातांतली पर्स काडून ताजेर मारतां 
आनी ताका ताजी बोटां म्हज्या हाताक लागता म्हणपाचे दाखोवन दितां . 


ओ ... ३ 

सॉरी ! " 
परतून तोच चलयांभशेन आवाज . 
" 

तुजें नांव कितें ? " 
" शेवते . शेवंती . " हांव ताका लायतां तडक . 
खंय रावता ? " 

ताजे प्रस्न वाडटात . 
" हांगचे तुं ? ... पणजेचे ... मळ्यांत रावता ? खंय वता ? " 

जीव दिवंक . तुका कित्याक नसत्यो चवकशो ? ... 
म्हळ्यार हांव वोगीच रावतां . ताजो तो आवाज म्हज्यान सामकोच 
सोसूं नज जाता . 

शिकयता दिसता ” -परतून ताजो प्रस्न . 
... वोगी बस रे पापया . म्हज्यान तुजो तो आवाज सामकोच आयकू 
नज ... 

" नातला केला ? " - परतून बारीक आवाजान लापीट प्रस्न . 

... नातलां केन्ना तींय तुकां खबर ना ? नातलां महळ्यार कितें हिंदुली 
परब ? .... पंचांग पळोवन सांगपाची ? 

हांव वोगीच रावतां . म्हज्या वोगी रावपांतल्यान हांव ताका म्हाका 
ताजेकडेन उलोवपाचें ना म्हणपाचें सुचयतां आनी तो कितें काय म्हळ्यार 
आपल्या किनाऱ्या आवाजांत फुडेफुडें उलोवंक पळेता . अरवळ , गॉड 
नाशिल्ली पंचखाद्य . 

आता फुडें कितें उलयतलो तो , इतल्यांत हांव ताजेकडेन अशे विचित्र 
नदरेन पळेतां , कि तो वोगीच रावता . 
आनी ताजें उलोवप बंद जाता . म्हळ्यार ताजे हात , ताजे पाय उलयतात . 

. 
बशिल्ल्या जाग्यार ताजी चुळबूळ सुरू जाता . ताज्या उलोवपापरस ताजी 
ही चुळबूळ म्हाका अस्वस्त करता . शे ! हाजो आतां निकाल लावंकूच 
जाय . 

तो आतां पांय झेलयता ... म्हजेर मात पाय बसुंदी ! मागीर पळे तुं ... 
तूं आसा आनी हांव आसां ..आरे , हांव हे बसिंतल्यान वचपी . तुजे सारके 
जायते चुट्टेचे सोरोप पळेल्यात हांवें ... तुका हांव भितां ? ... तुका जाल्यार 
हांव फुटके पायलेन लेगीत मेजिना ... 

त्या दिसा तो एकलो चलो असोच आयिल्लो . येवन बसलो तोच म्हजे 
ताडयेर पांय दिवन . पावसाचे दीस . म्हजे साडयेक चिखोल लागलो . 
म्हाका माल्ली भिरकी ! हांवें ताजेंर पर्स मारून ताजो पांय म्हजे साडयेर 
डला म्हणपाचे दाखोवन दिले . ताणे लेंस काडलो आनी साडी पुसूक 
गगलो . हांवें तितल्या बोवाळांत म्हजी दुसरेकडेन लोळिल्ली तीय ताका 
दाखयली . अर्थात ताका ती पुसची पडली . तो चलो आनिआनीक 
य बसला ? धांवलो दुसऱ्या सिटार . असलें हांव . आनी तूं म्हजेकडेन 
वेळूक सोदता ? आतां तुजो तो पाय मात म्हाका लागुंदी ? तुकाय 
शकयतां हांव बुद्द . लावनूच पळे तो तुजो पाय ... 

-आनी , आनी ताजो पांय येवन म्हज्या पांयार बसता . म्हाका इतली 
तेडक येता ... म्हळ्यार तोंडार कसलेच रागाचे चिन्न दाखयनासतना हांव 
ताका विचारतां , 

तुजें नांव कितें ? " 
" कित्याक ? " 

" ... ओ हो . तुजें नांव तुका सांगपाक नाका आनी म्हजेकडेन गजाली 
करूंक जाय ? टायम पास करपाक ? " 

" तूं खय रावता ? " 
" मडगांवा . " 

तुमकां लोकांक संवय , वळखदेख नासतना चलयांकडेन उलोवपाची . 
" आमी वळख नाजाल्यार वळख करून घेतात . आनी आमचे तेवशिं 
ज्या चलयांचीय ताका हरकत ना ... ' 

" ... ऊं ! हो दिसता तसो ना तर ! वळख करून घेतात खंय ... तांगेले 
टेच्या चलयांचीय हरकत ना खंय ! आरे देडशाण्या , चलयांकडेन 
गळख करून घेवपाची ही रीत ? ... अशेतरेन खंयचीच चली तुजेकडेन 
उलयत ? वोगोच आपल्या गांवच्या चलयांक बदनाम करता ? हांव थंड 
साणेन ताका सांगतां . 

" हे पळे , तुमचेवटेच्या चलयांक हे मानता जायत . हांव तांतली चली न्हय . 
हांव हेवटची चली . आनी म्हाका दिसता तूं ह्या बसवाल्यांक बरोऽ वळखना . 


" 

तूं जाणा , त्या दिसा एका चल्यान एके चलयेची फकाणां केली . तेन्ना त्या 
ड्रायव्हरान त्या चल्याक मदींच देवयलो . तेन्ना तुका जर ह्या सिटार बसपाचेच 
आसत जाल्यार सारको बस आनी सारकें बसपाचें ना जाल्यार पळे मागीर 
हेवटच्यो चलयो म्हणचे कितें तें ... ' 

-तो आनिआनीक रावता ? उठटा तोच दुसऱ्या सिटार वचून 
बसता . हूम पुशीत ... 

म्हाका दिसता व्हडल्या व्हडल्यान हांसचें . हांसता हांसतनाच म्हणचें , 
' सीखा ... आऽहा ! हमने भी पत्थरों से खेलना ... ' 

म्हळ्यार म्हाका तितलो वगत नासता . कित्याक , ताजे वेल्यान हांवें 
म्हज्या मनांत में कथानायकाचे चित्र चिताल्ले , तें म्हाका पुसून उडोवपाचें 
आसता , एक लेगीत खूण दवरिनासतना ... 


७ . 

खातकुतल्यो 


' 

रावरेय ... ' 
आंब्यापोंदा बस पावतकीच शंकरान म्हळे . त्या बराबर बस कचायंच् 
करून उबी रावली . बसिंतले पासिंजेर हालले . शंकराक मजाच दिसली . 
ताका दिसले आपली बस चलोवंची फास्ट . आनी एकदम ब्रेक लावचो . 
आनी हारशांतल्यान सगले पासिंजेर एकामेकांचेर कशे आपटतात तें 
पळोवचे ... ते कल्पनेनूच ताका हांसूक आयलें . 

खंय रे कोण येता ? - ' आपले भितर हांसता त्या शंकराक शोफेर 
तापार जावन विचारतालो . कित्याक , केन्नाकेन्नाय पासिंजेर नासतना लेगीत 
बोगीच ' रावरेय ' म्हणपाची शंकराली संवय ताका खबर आशिल्ली . 

' तें पळे ते येता . " 

तें म्हणना बराबर शोफेरासकट सगल्यांच्यो नदरो ते वटेन वळळ्यो . 
तें हातांतली बॅग आनी सत्री सांबाळीत येतालें . धांवतें चलत . म्हळ्यार 
टायट स्कर्ट घाल्ल्यान ताका धांवंक मेळनाशिल्लें . शंकराक ताजी मजाच 
दिसली .... आतां वयर चडटा आसतना ताजी बरीच धांदळ जातली अशें 
ताका दिसले . ते कशे वयर चडटा तें तो पळोवपाक लागलो . तें बसी 
म्हन्यांत पावलें आनी आतां वयर चडटले , इतल्यांत दारा लागशिल्ल्या 
सिटावेलो झेमेतालो तो मनीस सारको उठून बसलो म्हणपाचें शंकरान 

पळेलें ... ते चलयेन आडवो पाय घालो आनी ते वयर चडले . ताणे त्या 
दोगांकय विरूस केले . शंकराक ताजें कवतूक दिसले ... तकलेचे फॉर्त 
हैं आं ... 

बस सुरू जाली . तिज्या धसक्यान तें पडपाचेंच ... शंकराले हात आप 
शीच फुडें धांवले ; ताका आधार दिबंक ... म्हळ्यार शंकराले हात फुडें 
पावचे पयलींच तें बसले ... व्हडलो धसको बसूंक जाय आसलो . काय बरो 
एक चान्स चुकलो .... 

तें गेलें आनी वचून बसलें तें दुसऱ्या सिटार ... 
... आरे रे रे रे ! हेणे थंय बसूंक जायना आसलें , तो जाण्टेलो 
मोटो मालक्रियाद ! हरशी उबगण हाडिसर उलयता . पुण म्हांत 
कोणय बायलमनीस बसतकूच हेका रोकडीच न्हीद येता ... मागीर तो 
झेमेता . आनी तेंच्या आंगार पडोंक लागता ... आयज मात हेका असलो 
चान्स दिवंक जायना . 
शंकर आतां तिकेटी दिता . 

पयली हेजी बोंडी करुया . घडये हेका पयलीं तिकेट दिली जाल्यार 
खूबशे पासिंजेर मेळत ... 

शंकर ते चलये म्हयांत वता . ताजे लक्ष आसना . ते हातांतल्या 
लेसान घाम पुसता . हातकाप्या ब्लावांतल्यान उकते पडिल्ले ताजे हात ... 
त्या हाताक बोट लावन तिकेट दिवचें अशें शंकराक दिसता . पुण तो 
वोगीच रावता . फक्कत ' बाय तिकेट ! ' अशें म्हणटा . ते आपली बॅग 
उगडटा . तांतल्यान एक पर्स काडटा . ते पर्सितल्यान आनीक एक ल्हान 
पर्स काडटा . तांतले पयशे काडून ते शंकराकडेन दिता . ताज्या जाग्यार 
आनीक कोणूय आशिल्लें जाल्यार शंकर ताका कितेंय म्हणपाचो ... म्हळ्यार 
तें चली बरे सोबीत दिसतालें . देखून तो वोगी रावलो . शंकर मोडचे पयशे 
आनी तिकेट ताका परत दिता . ते दिता आसतना ताज्या हाताक हात 
लावंक तो विसरना . 

शंकर सगल्यांक तिकेटी दिवंक वता . पुण ताजें सगले लक्ष ते चल 
येर आसता . ताका वोगीच ताजो हुसको दिसता . तो म्हातारो झेमेतना 
ताजेर पडना मूं ? 

इतल्यांत बस थारता . आनी तो म्हातारो देवता . शंकराक सू ss 
जाता . आतां कोणूय बसींत चडत जाल्यार ताका ते चलये म्हन्यांत 
बसूक दिवप ना अशें तो थारायता . 

आतां तें जनेला म्हऱ्यांत वचून बसता . बॅग उगडटा आनी एक पुस्तक 
काडून वाचता . 

... कितें वाचता काय तें ? कसलें पुस्तक ? काल विठून हाडलेलें तसलें ? 
काल विठून ते पुस्तक हाडलेलें . केन्नाकेनाय तो तसली पुस्तकां हाडटा . 
उकतीं बायलां आशिल्ली ... आनी कितें कितें बरयलेले ... विठू वाचून 
दाखयता . तो वाचूंक जाणा . हांवूच नकळों ... तेन्ना आवय सांगताली 
शीक म्हुण ... हावूच पाडपडलेलों शिकलों ना ... तेन्ना जर शिकलेलों 
जाल्यार ? ... तो विठू वोगीच झेत दाखयता , वाचूंक येता म्हुण ... 
कालचे राती तेणें त्या पुस्तकावयलें कितें कितें वाचून दाखयलेलें . तेजो 
अथूय सांगलेलो ... आनी मागीर ' 

कितलोसोच वगत शंकराक न्हिदूच येवंक 
नासली ... 

बस रावता . थोडे लोक भितर चडटात , थोडे देंवतात . एकलो चलो 
येता आनी ते बशिल्ले त्याच सिटार बसता . ताका तेंकून .... शंकराक 
राग येता ... " इतलो लुगार आसतना हेका थंयच कित्याक बसोंक जाय 
आसलो ? " 

शंकर ताज्या म्हयांत वता . फर्र करून तिकेट काडटा . ताज्या त्या 
तिकेट तशेतरेन पिनपांत राग आसता . पुण त्या चल्याक ताजी पर्वा 
नासता . तो झेतान पयशे काडूंक पेन्टिच्या बोल्सांत हात घालता . पयशे 
काडटना ते चलयेच्या उकत्या हाताक तेकपाचो ताजो यत्न शंकराले नदरें 
तल्यान सुटना . शंकराक राग येता . ताका किंवाटो येता . 

निमाण्या स्टॉपार बस रावता . सगली देवतात . तें चलीय देवता 
आनी कमर हालयत बुटांचो टॉक टॉक आवाज करीत वता . शंकर तें गेलें 
ते वटेन पळेता . ताका थंय विठू दिसता . विठूय ताकाच पळेता ... विठू ... 
आरेच्च्या ... शंकराक कितेंतरी येवजता . तो धांवत विठू म्हन्यांत वता . विठू 
अजून ते चलयेकूच पळेत ... 

हे तें वचना रे ... ! " 

" तें किते जालें ? ” चलये वयली नदर काडिनासतना विठू ताका 
विचारता . 

' ... तें बसीत चडलें मरे आनी बस एकदम सुरू जाली . धसक्यान तें 
पडपाचेच पुण हावें तेका घट धल्लें ... तेणेंय म्हाका वेंग माल्ली . आनी 
जाणा मरे .... " 

आतां विठूल्या तोंडार तिडक आसता . 

आनी ताज्या तोंडावयली तिडक पळोवन शंकराल्या तोंडार हांसो फुलत 
वता . 


८ . 

विद्येच्यान तर .... 


हांव पांचवेचे क्लासींत गेलें . शाळेंतलो पयलोच दीस . देखून हांवें म्हजी 
अणभवी नदर क्लासीर भोवडायली . तीन चार नवीं तोडां आशिल्ली . 

' नवीं भुरगीं उबी रावात पळोवंया ' हावें इंग्लिशींत सांगलं . मराठी 
चवथी पास जावन थोडी भुरगी आयिल्ली . तांका हांव कितें म्हणटां तें 
सांगले . ती उबी रावली बोकडां कशी . तांकां हांवें नांवां विचाल्ली . तांणी 
ती भियत सांगली आनी ती बसली . निमाणे एकलोच चलो उरिल्लो . ताका 
हांवें नांव विचालें . पुण ताका कळ्ळेच ना हांव कितें विचारता तें . तो 
वोगीच रावलो धिटायेन हांसत . 

काचाबूल जाय नासतना हांसपी त्या मुरग्याकडेन हावें पळेलें . आसत णव 
धा वरसांचो . बारीक म्हळ्यार मोट्या पोल्यांचो . वोंठ मात्सो फुडें . धवे 
चकचकीत दोळे . पोट मातशे भायर आयिल्ल्यान सकयल देविलं 
कलसांव .... 
" तुजें नांव कितें ? " - हांवें ताका कोकणींत विचाल्लें . 
दत्तप्रशाद पंढरिनाथ काणकोणकार . 
कितें ? " 

दत्तप्रशाऽऽ द पंढरिना s ऽथ काणकोणका SS र ... पुण म्हाका 
सगले प्रशादूच म्हणटात . 


" 


6 


" 

सांगले , “ 


प्रशाद न्हय प्रसाद " -म्हज्यांतली ' मास्तरीण ' जागी जाली . 
न्हंयच्च जाल्यार . प्रशादूच ! " 
" पयलीं खय शिकतालो ? " 
" चावडेवयले शाळेत . " 
" आमच्या इश्कोलांत कित्याक आयला ? " - म्हाका दिशिल्ले बाकिच्या 
भुरग्यांभशेन तोय बी सांगतलो ... ना . म्हाका इंग्लीश शिकूक जाय देखून 
हांव हांगा आयला ; वा थंय फुडलो वर्ग ना अशें कितेंय ... पुण ताणे 

आइनूच बाबाक सांगलें म्हाका ह्या इश्कोलांत धाड म्हणून . 
कित्याक जाणा , ते चावडेवयले शाळेतल्या बाइचें आनी मास्तराचें कितेशे 
जालें खय . थंय हांव शिकल्यार घडये पिड्डयार जायत देखून म्हाका हे 
शाळेत घाला . " 

ताजी ती जाप आयकून थापट मारिल्लेवरी म्हजे तोंड जालें आनी 
तेनाच म्हाका कळ्ळे कि हे प्रकरण दिसता तशें ना . खूब म्हणचे खुबूच 
सांबाळून रावंक जाय . नाजाल्यार ... 

आनी जालेय बी तशेच . जशेजशे दीस वचूंक लागले , तशेतशे प्रसादान 
भापले प्रताप दाखोवंक सुरवात केली . क्लासींत भितर सरना बराबर , 
' टीचर , प्रसाद उलयतालो ' ' टीचर , प्रसादान म्हाका माल्लो . ' ' टीचर , 
प्रसादान पेन घेतले . प्रसादान ... 

पयलीं हांवें प्रसादाक बाबा - पुता करून समज दिवंचो अशें थारायलें . 
भुरग्यांक , व्हड व्हड मनीस जावन गेले तांच्यो गजाली सांगल्यो ... तुमीय 
तशेच जायात . मस्ती करूं नाकात . बरे करून शिकात . कोणाक काय म्हणूं 
नाकात ... आनी म्हज्या उलोवपाचो तांचेर कितें परिणाम जाला हाजो 
अदमास घेवपाखातीर हांवे पयलीं एका भुरग्याक विचालें , 
" आतां सुभाष सांग पळोवया , तूं कोण जातलो ? " 
हांव पायलट जातलों , टीचर . " 
कित्याक रे ? " 
हांव मागीर चिन्यांकडेन झगडूंक वतलों . 
हे आयकून म्हाका बरे दिसले . म्हज्या उलोवण्याचो मात तरी परिणाम 
जालो . तेच उमेदिच्या भरांत हांवें प्रसादाक विचालें , 


“ 


" 

प्रसाद , तूं कोण जातलो ? टीचर , दोतोर , इंजिनेर ? " 
कुझनेर जातलों हांव . " 
कित्याक रे ? " 
" मागीर जाय जाय तसलें खाण करून खावंक मेळटले . 
त्या दिसा ते क्लासींत हांवें आनिआनीक काय शिकयलेच ना . 

दीस वताले आनी त्या दिसांबराबर प्रसादाली मस्तीय बी . एक दीस 
शिकयतासतना तो व्हडल्याव्हडल्यान उलोवक लागलो . देखून हांवें ताका 
म्हज्या म्हन्यांत आपोवन हाडलो . 

" हात वयर करून उबो राव . " हांवें सांगले आनी फुडें शिकोवंक 
लागले . पळेत जाल्यार हांव कितें शिकयता ते कोणूच आयकना . सगली 
हांसतात . हांव गोंदळे . कित्याक हांसतात ते पळेत जाल्यार , ती प्रसादाक 
हांसताली . हांवें उबो केल्लो थंय रावन तो वांकडीतिकडी तोंडां करून , 
वांकडे तिकडे आंग हालयत म्हाका चाळयतालो . आनी भुरगीं हांसताली . 
निरुपायाक म्हाका ताका जाग्यार धाडचो पडलो . खंयच्याय भुरग्याक उबो 
केलो आनी मागीर ताका बस म्हुण सांगले म्हणटकूच तो कितेंतरी म्हणटा 
आनी मागीर बसता म्हणपाचें प्रसादाक खबर आशिल्लें . पुण तें दिस्त कितें 
म्हणटा ते ताका खबर नाशिल्लें . देखून ' गुड मॉर्निंग टीचर ' अशें ताणे 
म्हळे आनी धांवत वचून तो जाग्यार बसलो . 

पयली परिक्षा जाली . अर्थात प्रसाद सगल्या विशयांनी नापास जालो . 
शिकपाचें नांव ना . मस्ती करूंक मात सगल्यांत फुडें . तो जर अशेंच करीत 
रावत जाल्यार नापास जातलो आशिल्लो . एक वरस फुकट वचपाचें ताजें . 
देखून हांवे ताज्या आवयबापायक रकाद घाडलो , मातशी येवन जाप दिवन 
वचात म्हुण . म्हळ्यार तांचेकडल्यान जाप आयली ना . 

एक दीस प्रसादाल्या शेजारचे एके चलयेक हांवें क्लासींत विचाल्लें , 
" कितें गो उषा , ह्या प्रसादाक कोण मारिना घरा ? " 

उषा , टीचरीक कितेंय सांगशी जाल्यार पळे , मारतलों धरून " 
प्रसादान सरळ म्हजे मुखार ताका धमकी दिली . 

" तो तुका कसो मारता तें हांव पळेतां ; सांग गो तूं , " - हावे ते चल 
येक धीर दिलो . 

जाल्यार ... ” 


" टीचर , बापूय ताका बांदून घालून मारता . आनी आवय ताका 
चिमट्यांनी ... " 

हे आयकून सगली भुरगी हांसली . 

" शी ! प्रसाद , तुका ही लज आं ... ' म्हळ्यार प्रसाद म्हजें आयकच 
नाशिल्लो . तो व्हडल्याव्हडल्यान बडबडटालो , 

हय , बाबा म्हणटा तें फट न्हय . उषाल्या बापायकडेन चार पयशे 
जाल्यात देखून आमकां घराय आनी शाळेतूय शाणपणां सांगता ... 

हांवें मदींच म्हळे , ' उषा , प्रसादाले आवयक नाजाल्यार बापायक आफ 
यला हवे म्हुण सांग आं s " 
" आं s . सांग टीचर म्हज्या बापायक . आमचो बाबा हांगा नाच्च 

दोळे बिटबिटायत प्रसादान म्हळे . 
" तशें जाल्यार ताजे आवयक आफयल्या म्हुण सांग गो . 
" आईय येवचिना . ” 
" कित्याक ? " 

फाटले फावट तुवे तिका आफयल्ली तेन्ना तरी ती खंय आयल्या ? " 
" तुवें तिका सांगुकूच ना दिसता म्हजो रकाद . 

ना टीचर , विद्यच्यान , हांवें तिका सांगिल्लें . " 
" मागीर ती कशी आयली ना तर ? " 

ती म्हणटा ... 
" किलें ? ” 

" ती म्हणटा , तुजी टीचर आसा बेकार . तिका ना उद्येग . तिचे भशेन 
आमी बेकार ना म्हुण सांग तिका ... 

एक दीस भयंकर गजाल जाली . एक चली रडत म्हज्या म्हऱ्यांत आयली . 
चवकशी केल्या उपरांत कळ्ळे कि तिज्या हाताक प्रसादान ब्लेड लायिल्ली . 
रगत सामकें व्हावतालें . आतां मात म्हज्यान रावू नज जालें . शिक्षण 
खात्याचे सगले नेम कोनश्याक मारून हांव बडी घेवन क्लासींत गेले . 

खंय तो प्रसाद ? " - म्हजो अवतार पळोवन सगली भुरगी भियेली 
आनी वोग्गी बसली . प्रसाद उबो रावलो . कांयच जावंक ना अशे तरेन . हांवें 
ताका विचाल्ले , 


" 


66 


विद्येच्यान तर : ४५ 


" 


44 


66 


" 


तुर्वे हे चलयेक ब्लेड लायली ? " 
हय . 
" कित्याक ? ” 

ताणे म्हाका दुकराचो पेटो कित्याक म्हळे ? " 
" ताणे तुका वोगीच दुकरापेटो म्हळे ? " 

ना . हांवें ताका कोंबयेदोंको म्हळे . 
" तुवें ताका कोंबयेदोंको कित्याक म्हळे ? " 

" तें म्हाका चाळयतालें . हांवें ताका सांगलं , म्हाका चाळोवं नाका 
म्हुण . हांव पेन्सिलीक ब्लेडीन तोंक काडटालों . हांवें ताका सांगलें , जर 
परतून तूं म्हाका चाळयशी जाल्यार हांव तुका ब्लेड लायतलों 

म्हुण . 

ताणे 
म्हाका परतून चाळयलें ... 

" ... आनी तुवें ताका ब्लेड लायली न्हय ? आतां तीच ब्लेड घेवन हांव 
तुज्या हाताचे रगत काडटा . खंय ती ब्लेड ? ' 

प्रसादान सुसेगाद दप्तर उगडून ब्लेड काडली . आनी म्हजेकडेन 
दिली . हांवें ती घेतली आनी ताका विचाल्लें , 
" आतां हांव तुजें रगत काडूं ? " 

काड टीचर तुका जाय जाल्यार . " थंडसाणेन ताणे म्हाका सांगलें . 
आनी म्हाका चड तिडक आयली . हांवें ताका येथिश्ट बडयलो . भुरग्यांक 
सांगले , ' हाजेकडेन कोण उलोवं नाकात . जर ताजेकडेन कोणूच उलयत 
जाल्यार तुमकांय बी घालतां मार , 

म्हाका दिशिल्ले माल्ल्या उपरांत पुणून प्रसाद निवळटलो म्हुण . 
निदान आयज तरी रडटलो . म्हळ्यार तशें कांयच जालें ना . वयल्यान तो 
दुसऱ्या एका भुरग्याक सांगतालो . 
" हे 

हे टीचरीक मारुंकूच येना . म्हाका जाल्यार मात लेगीत दुखूक ना . 
तो चावडेंतले शाळेंतलो मास्तर पुणून हिचेपरस बरो मारी . तो मरे , 
म्हाका सुटमेरेन तकलेर गुंडो दिवन उबो करी ... ' 

ताजी ही उतरां आयकून म्हाका कळ्ळे , कितलो निगरगट्ट हो भुरगो 
तो . आतां कितेंय तरी असो उपाय करूंक जाय आशिल्लो जो केल्या 
उपरांत प्रसाद मस्ती करचो ना . आमचेरूय म्हुण जापसालदारकी आशिल्ली . 

आयज हाणे ब्लेड लायली . फाल्यां आनीक कोणाक कितैय केले जाल्यार ? 
लोक विस्वासान आपली भुरगी इश्कोलांत धाडटात . आमी तांकां सांबाळ्ळी 
ना जाल्यार कोण सांबाळटलो ? शी ... कितेंय तरी उपाय करुंकूच जाय 
आशिल्लो . चिंतून म्हजी तकली थिरथिल्ली . 

परतून जेन्ना हांव क्लासींत गेले , तेन्ना प्रसाद वोग्गी आसा म्हणपाचे 
लक्षांत आयलें . म्हळ्यार ताजे हे वोग्गी रावप हे थोड्या वेळा पुरतेच म्हण 
पाचेंय म्हाका खबर आशिल्लें . एकेवटेन म्हाका ताजी काकुळट दिसताली . 
दुसरे वटेन राग आयिल्लो . नाय जाल्यार हांवें ताका मारूंक जायना 
आशिल्लें . फक्कत प्रसादालोच गुन्यांव नाशिल्लो जाल्यार ते चलयेचोय 
गुन्यांव आशिल्लो . चुकलेच म्हजे . रागान मनीसपण व्हावन वता हेच खरे ... 

परती एकफावट सारकी चवकशी करपाचें हांवें थारायलें . हांवे ते चल 
येक आफोवन हाडले आनी विचाल्ले , 

" खरे सांग , तुवें पयली प्रसादाक कितें म्हळे काय ताणे तुका पयली 


म्हळें ? " 


" तो पयलीं म्हाका चाळोवंक लागलो . " 
" कितें म्हणून ? " 

" आमचे क्लासींतलो तो पीटर ना , तो घोव म्हणून प्रसाद चाळयता 
म्हाका . 

" मागीर ? ” 
" हांवें प्रसादाक मागीर उषा ताजी बायल म्हणून चाळयलें . " 
" मागीर ? ” 

" त्या उतराक ताणे म्हाका कोंबयेदोंको म्हळे . हांवें ताका दुकरापेटो 
म्हळे . परतून ताणें म्हाका पीटर म्हळे . हविय ताका उषा म्हळे . " 
" मागीर " 

ताका राग आयलो दिसता . तो पेन्सिलीक तोंक काडटालो . ताणे म्हाका 
सांगले , जर तूं परथून म्हाका उषा म्हणशीत जाल्यार हांव तुका ब्लेड 
लायतलों . हांवें ताका परतून उषा म्हळे . ताणे म्हाका ब्लेड लायली ... " 

दोश प्रसादालोच नाशिल्लो . ते चलयेचोय आशिल्लो . हांवे ते चलयेक 
समज दिलो , दुसरे फावट कोणेय कितें म्हणत जाल्यार टीचरीक येवन 

मांगचे म्हणपाचें हांवें ताका सांगलें , 

दुसऱ्या दिसा हांव ते क्लासींत गेले . प्रसादालो बोवाळ आनी मस्ती चालूच 
भाशिल्ली . काल कितें जाल्लें ताजो ताका उगडास लेगीत नाशिल्लो . 
बासींत हांवें पयली गजाल किते केली म्हणशात जाल्यार होवे भुरग्यांक 
मांगले , आयजसावन हांव तुमचे जागे बदलतां . हांवें प्रसादाक सांगले , 

प्रसाद , तूं पयलीं थंयचो ऊठ " 
... आनी निमाण्या बांकार बसूं टीचर ? " हांसत ताणे विचाल्लें . 
तूं ऊठ आनी उषा आनी निशा हांचे मदीं बस . 

ना टीचर , हांव थय बसना . हांव हांगाच बसतां " ताजे तोंड 
मामकें देवलें . तो आपलें दप्तर हातांत घट्ट धरून बांकाक दसून बसलो . 

प्रसाद , तूं उठना ? " 


E 


" 

हूं उठना जाल्यार तुका थंयसावन उखलून तांचेमदी बसोवपाक 
मांगतां . पळे , ते क्लासींतल्या व्हडल्या चल्यांक आफोव ? " 

नाका टीचर , हांव थंय बसना , म्हाका थंय बसावं नाका टीचर " 
साद रडच्या तोंकार पाविल्लो . 

हांवें सांगिल्लें तुवें कांयच आयकले ना . आतां हांव तरी तुजें कित्याक 

मायकू ? " 


66 


ना टीचर , हांव तुजें सगले आयकतां ... मस्ती करिना ... तुका ... परतो 
मापो सांगना ... विद्येच्यान तर ... टीचर.म्हा ... का ... च ... ल ... यां ... म ... 
... दी ... " -- फुडली उतरां ताज्या तोंडांतल्यान आयलींच ना . तो 

हुडक्या 
डक्यांनी रडूंक लागलो . 

आनी ताज्या दुकांनी म्हजो हुसको ल्हव केलो . 


९ 


wwwwwwwwwwwwwwwwwwwwwwwwwwwwm 


सतार 


चान्न्याची रात . नीरव सुश्ट . घरां , झाडांपेडां सगली न्हिदिल्ली . तांचेर 
चान्ने लिकलिकताले . ल्हव हुस्वास घेतिल्ल्याभशेन मदींच वारो सकयल वयर 
जातालो . त्या वाऱ्यान माडांची न्हीद मात्शी चाळवताली . दर्या मात न्हिदूं 
नाशिल्लो . पिसो ल्हारांच्या हातांनी चान्ने धरूंक फाटी फुडें धांवतालो . 
ताज्या त्या खेळान आनी चान्न्याचे मोवसाणेन सगले वातावरण कशे 
प्रसन्न आनी आनंदीत जाल्लें . 

अशा वेळार ती आनी तो दोगांय फिरूंक गेल्ली . दोगांय ही 
चान्न्याची मजा पळेत चलताली . मदींच ती रावली . आनी दर्याचो खेळ 
पळोवपा लागली . तिजी तनेरी लागली . ते पळोवन ताणे ल्हवूच म्हळे , 

' ए , अशें चान्ने पियेव नाका . पिशे जायशी .... 
तो अशें केना केन्नाय कवीतशें उलयतालो . आनी तिगेलो जीव 
भुल्लुसतालो . 

" हो कितले सुंदर उलयता ! हाजें उलोवप सुंदर ... हो सुंदर ... हाजो 
म्हजेवेलो मोगूय सुंदर . असो भुरगो केना सोदून लेगीत मेळचो नाशिल्लो . 
म्हजें नशिबूच सुंदर देखून असलो घोव मेळ्ळो ... 

ती काय उलयना . फक्कत ताज्या हातात हात घालता . 
ती दोगांय मुखार वतात . ती सगले निःशब्द सृश्टिचेर नदर भोंव 


" 


सतार : ४ ९ 


GG 


GG 


- 


डायता . आनी अकस्मात तिका उगडास येता .... सतारिचो . तिका दिसता 
घांवत घरा वचचें . सतार घेवन येवचे . स्वताक विसरून ती वाजोवंची . 
आनी हे निःशब्द सुश्टीक सतारिच्या आवाजान भिजोवन उडोवंची . 

" ए ? " 
" ऊं ! ... " 
" कितें चित्ता ? " 
" अं ..... काय ना ... " 
सांगना ? " ताजो भिजिल्लो आवाज तिज्यान आयकू नज जाता . 

हांव सतारिचो विचार करताली . " ती उलोवन वता आनी 
मागीर जीव चाबता . ती मनांत म्हणटा : 

" ... हो म्हांत आसतना सतारिचो विचार करप बरे न्ही . पुण 
हांव तरी कितें करूं ? ... हाजेकडेन . लग्न जावचे पयली म्हाका एके सतारी 
चोच आधार आशिल्लो . हा फक्कत दोगांचेर मोग केलो , सतारिचेर 
आनी हाजेर . आतां सतार वाजवप ती फक्कत हो सांगता तेन्ना आनी हाजे 
खातिरूच ... " 
अचकीत तिका याद जाता . 

एऽ तुका एक विचारूं ? " 
" ऊं .... " 
रागार जावंचो ना मरे ? " 


GG 


तुवे म्हजे भितर अशें कितेशे पळेले म्हुण तुवें म्हजेकडेन लग्न केले ? " 
तिगेलो आदि स्त्री चो आदि पुरुशाक केल्लो प्रस्न . 

" खरे सांगू ? ... तुगेले सतारीन म्हाका पिशें लायलें सामकें ... इतली 
सुंदर सतार वाजोवपी चलयेचें काळीज कितले सुंदर आसतलें ? ... ह्या 
एकाच विचारान हांव भुल्लों . आनी म्हजे म्हाका कळचे पयलीं हावें तुका 
मागणी घाली . 

तागेली ती म्होवाळ उतरां तिका , ती जितले सहजतेन आपल्या 
आयकुप्यांक दुसऱ्या जगांत व्हरताली , तितले सहजतेन तिगेल्या सपनांतल्या 


( ४ ) 

संवसारांत घेवन गेली ... ज्या संवसारांत तिगेलो राजकुमार आशिल्लो , जे 
तिगेल्या रुपाक न्हय तर गुणांचेर भाळून मोग करतालो . 

तिका दिसता , हे चान्ने , हो चंदेरी दर्यो असोच उरचो . ताणें उलयत 
रावचे ... तिणे हुस्वास रोखून तांचें तें उलोवप आयकुचें आनी तें आयकत 
आसतनाच सोंपून वचचें . 

ती ताजेकडेन पळेता . 

तो खयतरी पयस पळेतालो . घडये तो ताज्या सपनांच्या संवसारांत 
गेल्लो आसूं येत . 

आतां हांव तुका म्हजेविशीं थोडे सांगू ? " 
तो पऽऽ य ऽऽ स पळेतूच विचारता . ताका तिगेले जापेची गरज 
नासता . आनी तो सांगता . 

तूं जाणा , म्हाका खूब शिकपाचे आसले . बापूय भायर पडिल्ल्यान 
म्हजी इत्सा तशीच उल्ली . हांव शिकूक पावलों ना . म्हळ्यार म्हाक 
दिसता म्हज्या भावांनी खूब शिकचें . आमच्या घराण्याचे नांव वयन 
काडचें . हांव तांकां खूब्ब ' शिकयतलों ... " 
तिगेलें काळीज भरून येता . तिका ताजो अभिमान दिसता . 

तुं त्या दिसा म्हण न्ही नोकरी सोडटा म्हुण ? ... म्हाका दिसता तुढे 
ती सोडची न्हय , सतार शिकप ही आयची फॅशन . तेन्ना घराच सतार 
शिकोवपाचो क्लास काड . क्लासाक भुरगी मेळूक कठीण न्हय . विशेक भुरगी 
मेळ्ळी जाल्यार पांचशे रुपयांक मरण ना . म्हज्या भावांचे शिक्षण ... 
पयशे जायच ... " तो अशेच किलेंतरी उलयता . पुण ती वोग्गी रावता 
दोगांय घरा परततात . 

आनी ते राती बरीच रात मेरेन तांच्या घरांतल्यान सतारीवेले सून 
चान्न्यांत भिजत न्हिदिल्ल्या घरांचें आनी झाडापेडांचे काळीज चिरीत वतात , 

वायवेलें सपन 


" हे आमचे घर . 

तुळशी म्हाका ताजें घर दाखयतालें . घर कसले ? ल्हानसो बंगलो 
म्हळ्यार जाता . फुडें जार्दीन , दारांत मोटार . चकचकीत घर . चौखेर सोफा 
सेट , शो - केस , फॅन , फ्रीज ... सगलीं श्रीमंतिची लक्षणां त्या घरांत 
निथळटाली . 

तुळशी .... म्हजी ल्हानपणांतली मैत्रीण . एकेच शाळेत वताली आमी . 
कित्याक कोण जाणा , पुण म्हाका तें खूब आवडटालें . तरी आमच्या घरां 
तल्या लोकांक आमची ही जोडी मानवनाशिल्ली . कित्याक तर हांव घरंदाज 
घराण्यांतलें चली . आनी तुळशी ? ... तुळशी कितलेय जाल्यार भावणिलें , 
म्हजे सारके चलयेन ताजे कडेन उलोवप म्हळ्यार लेगीत पाप कशे . 

आमी व्हड जालीं . हांव घरांतूच आसताले . आमच्या गांवांत आशिल्ले 
चलयेन घरांतल्या चार वणटींत बांदून घेवंक जाय आशिल्लें . केन्नाय गेलेंच 
जाल्यार देवळांत . आनी थंय केन्नाय मेळ्ळे जाल्यार हांवें तुळशी कडेन 
दोळ्यांनी उलोवप . मुखार उलोवपाची संद अशी केन्नाय चुकून मेळटाली . 

आनी तीय बी एक दीस ना जाली . म्हज्या भावाखातीर . म्हज्या 
भावाच्या मनांत कितें आयलें कोण जाणा . तो म्हणूक लागलो " 
केल्यार तुळशीकडेनूच ... ” जालें ! घरांत एकच गोंदळ , धुसफूस ... रडप ... 


लग्न 

झगडी .... सगलींच आपशींच आयली . पुण म्हजो भाव कसोच बदल्लो ना . 
निमाणे एक दीस खबर आयली , तुळशीली आवय तुळशीक घेवन गांव 
सोडून गेली ... 

एक पिडा गेली ... एक अवदसा गेली . ” म्हजी घरची म्हणूक लागली . 
फक्कत वायट दिसले ते म्हाका आनी म्हज्या भावाक . दोगांयची आमची 
मैत्रीण आमकां सोडून गेल्ली ... सांगनासतना ... पत्तो दिनासतना . 

एक दीस म्हजो भाव उठून मुंबय गेलो . नोकरेच्या निमतान . आनी ताजे 
बराबर हांव गेले . तेंवूय रांदून वाडच्या निमतान , आनी मुंबयच आमचे 
घर जालें . गांवांत वचूक मन येना जालें आमकां दोगांकूय . आनी 
एक दीस म्हजे लग्न जालें . म्हज्या संवसारांत हांव घुस्पलें . म्हजो गांव 
विसल्लें , तुळशीक विसल्लें , सगले सगले विसल्लें . ना म्हळ्यार केना 
केन्ना सपनां पडटाली ... गांवची . हांव कुळागरांतल्या पाटार गेलां ... 
आंगांतली धुवपाचे निमित्त , पुण मेळूक तुळशीक . आमी दोगांय उलयतांत 
आनी मदींच म्हजो बापूय येता . आनी तो तुळशीक मारता ... आनी 
तुळशी ते सोंसता ... रडनासतना . एकेक फावट अशीय सपनां पडटाली 

भावाचे तुळशीकडेन लग्न जाता , तुळशी व्हकल जावन म्हज्या भावा 
म्हयांत बसला ... कितले सो बीत दिसता तें , इतल्यांत ताजी आवय येवन 
ताका भरभरीत ओडून व्हरता . अशी कितलिशीच सपनां पडटाली ... 
पचपचीत , अर्थ नाशिल्ली . पुण म्हाका ती अस्वस्त करून वताली . 
तितले पुरतींच ... सकाळी सगले सगले हांव विसरतालें . 

तें है तुळशी म्हाका इतल्या वरसांनी मेळिल्लें . आतां म्हाका तागेर 
वधू नाका हुण सांगपी आवयबापूय नाशिल्ले . ताजो पत्तो मेळटकीच 
हांव ताका मुद्दाम मेळूक आयिल्लें . आनी ताजो संवसार हांव कवतुकान 
नियाळतालें . 

तुळशीक हांवें ल्हान आसतना पळेल्लें तशेच तें आशिल्लें . साजूक 
तुपांतले नाजूक पुरये भशेन ... रसरशीत . इतले पावसाळे येवन लेगीत तें 
तशेच आशिल्लें . चार भुरगीं जावन लेगीत . आनी हाव ? .... आसूं तें . 

मागीर तुळशीन म्हाका ताजें भांगर दाखयलें . भांगराच्यो सगल्यो 
वस्ती , मोतयांचो हार आनी कांकणां , वज्रांच्यो वेडी आनी मुदी .. 

आपल्यो साडयो . कितल्या वैभवांत लोळटालें तें ! म्हाका म्हजो मुंबयचो 
दोन कुडितलो संवसार येवजलो . म्हजी खंयच्या काळांतली ती कांकणां 
म्हाका हांसूक लागली ... कितले सुखी आशिल्लें तुळशी ? ... पुण ताजें तें 
सुख म्हाका खंयतरी तोपलें . ताजे तें वैभव पळोवन म्हाका काळजांत खंय 
तरी हुसहुसले . म्हाका दिसले , बरें जालें ; म्हज्या भावाकडेन हाजे लग्न जालें 
ना तें . लग जायनासतना ताका कितले सुख मेळिल्लें . हांवें म्हळे , 

" खरच तुळशी , कितले बऱ्या नशिबाचें गो तूं ? इतले सगले सगले 
सुख नशिबाबगर मेळना बाये ! " 

हय गो , सगले सुखच ... सगले सुखच हे . दुख्ख तरी कशे म्हणूं 
हाका ? पुण तूं जाणा चारचौगांत वतकीच कशी लज जाता ती ? ... लोक 
बोटां दाखयतात गो म्हजेकडेन . मागीर म्हाका मेल्ले . भशेन जाता . 

तुळशीन आपलें काळीज म्हज्या म्हन्यांत उकतें केलें आनी म्हाका 
दिसलें सुख केला केना दुखता ते अशें . 

" केन्ना केनाय दिसता गो , हे सगले सोडून वचचें ... खंय तरी पयस . 
म्हाका हे सगले वैभव नाका आशिल्लें गो . म्हाका लग जांवक जाय 
आशिल्लें . म्हजो संवसार करूंक जाय आशिल्लो . गरीब लेगीत जातालो 
घोव , पुण घोव म्हुण जाय आशिल्लो . अभिमानान जियेतले आसलें ... 
असलें हैं जिणें ! लोक बोटां दाखयता तसलें - उजो लागू असले जिणेक . 

तें अशेच आनीक कितें कितें उलोवपाचें . पुण ताका उगास जालो 
दिसता , म्हजी ताणे कायच चवकशी करूंक ना म्हणपाचो . मागीर ताणे 
आपली दुकां पुसली . पावस पडून चकचकीत वोत आयिल्ल्या भशेन दिसले . 
ताणे म्हजी चवकशी केली , म्हज्या भुरग्याबाळांची , म्हज्या संवसाराची , 
म्हज्या आवयबापायची आनी ... आनी 

म्हज्या भावाविशी , पुण तें 
आडखळ्ळे . विचारचे काय नाका असो ताजो गोंदळ जालो जांवये ! पुण 
निमाणे ताणे म्हाका विचाल्लेच . 

" आनी तुजो भाव गो ? ” 

एकूच प्रस्न . ताजो तो एकूच प्रस्न वांगडा आनीक कितलेशेच प्रस्न 
वन आयिल्लो . म्हजो भाव खंय आसता ? तो आतां कितें करता ? 
तागेर भुरगीं कितली आसात ? 

" म्हजो भाव आसता मुंबयतच . बरी sss नोकरी मेळ्ळ्या त 
शिकिल्ली बायल मेळ्ळ्या आनी .... भुरगीं पांच जाणां . सगली बरी f 
तात . चलयो आवयभशेन सुंदर जाल्यात . घर सामकें सुखान नंदता 
संवसारांत सुखावला . 

हावें ताका आडवाटेन सुचयलें कि महज्या भावाक ताजो आज उग 
लेगीत ना . तो आपल्या संवसारांत बरो सुखी आसा . 

तुळशीक हे आयकून कितें दिसलें , हांव नकळं . 
ताणे दिल्ली च्या घेवन आनी ताजो रकाद घेवन हांव भायर सल्लें 

म्हाका दिसले , कितले पिशे हे तुळशी ! इतल्या सुखांत लोळटा आस 
ताणे म्हज्या भावाचो उगडास करप ? ताजे बराबर लग्न जावन म 
जगपाची सपनां रंगवप ? ... म्हज्या भावान केला तरी लायिल्ली मोग 
आंकरी हाणें तशी वाडवप ? आनी आपणाक दुख्खी करून घेवप ? म 
दिशिल्लें तितले तुळशी सुखी ना तर ... 

आनी इतले वय जावन लेगीत म्हज्या भावाक विसरूंक नानि 
ते पापणीक हांव खंयच्या तोंडान सांगू आशिल्लें कि म्हजो भाव 
खातीर अजून लग्न जांवकूच ना म्हुण 

! 

" 


पुण आई , हावें लग जायना अशें केना म्हळां गे ? हावें फक्कत 
इतलेच म्हळां , पयलीं बी . ए . पास करतां आनी मागीर लग जातां . 

" काय गरज ना . शिकून कितलो उजवाड घालतलें तें खबर आसा . तें 
कांय ना , तुवे लम जावंकूच जाय . 

बाप्पा , तूं तरी आईक सांग नही ! " 

हांवूय तेंच म्हणटां . करूं दी ताका बी . ए .; अशें कितें वय वाडलां 
काय कितें ताजें ? अजून ल्हान आसा तें . " 

हय , तुमकां तें ल्हानूच दिसता . माथ्यार घेवन नाचात ताका . कितें 
तरी बाये ? बापूय धूव एकठांय जाली म्हणटकच आमचे कोण आयकता ? 
करात , तुमकां जायतें करात ... " अशें म्हणून शांताबायन दोळ्यांक पदर 


" 


लायलो . 


" आगे , आगे , हे कितें ? हांव आयजूच वतां पळे थंय पत्रिका 
घेवन . पुण तूं अशी रडूं नाका " बाप्पान अशें म्हणटकीच लता पांय 
आपटींत भितर गेलें . 

लता आवयबापायली एकलीच चली . लता फाटल्यान एक भाव 
आशिल्लो . लता बी . ए . करताले . आशिल्लें वीस एकवीस वरसांचें , तशे काय 
ते गळ्याक लागू नाशिल्लें . पुण आवयचे मन . तिका रातीर न्हीदय 

पडनाशिल्ली . ती घोवाक थार करी नाशिल्ली . आनी बाप्पाक तर दिसताले 
चलयेन बी . ए . जावचे . लताकूय तशेंच दिसताले . पुण ताजे आवयक मात 
दिसताले ताणे लग्न जावचे म्हुण . 

पयरूच देवळांत गेल्ले कडेन शांताबायक कोणे तरी सांगिल्लें कि कामतीलो 
चलो इंग्लंडा सावन आयला . हांगा लग जातलो आनी बायलेक घेवन 
रोखडोच परतो वतलो इंग्लडाक म्हुण . आनी तो कामत तर शांताबायल्या 
घोवालो इश्ट . देखून शांताबायक दिसताले आपल्या घोवान तागेर 

वचून 
उतर घालचे . तेन्ना सावन ती बाप्पा फाटीक लागिल्ली . बाप्पान तें 
व्हडलेशे मनार घेवंक नाशिल्लें . कित्याक , भुरगो फॉरेन रिर्टन्ड . म्हणचे 
पंचवीस तीस हजार ते सोदतले . चड आसत पुण उणे न्ही . वोगीच 
उतर घालून - कितें म्हणटात तशें कित्याक करून घेवप ? म्हुण बाप्पा 
वोगी आशिल्लो . पुण आतां घोब तयार जाला ते पळोवन शांताबायक 
खोशी जाली . पाय आपटीत वता त्या लताकडेन पळोवन ती हांसली . तिका 
दिसले , 

" पिशे ! पापया , आमी तुज्या बऱ्याकूच करतात गो हे सगले . आपले 
चलयेचें बरें जाल्लें कोणाक नाका ? चली लग्नाची जाली म्हणटकीच आवयक 
कशीच न्हीद येना , हे एके वाडिल्ले चलयेची आवय जाले बगर समजुचें 
ना तुका . दोन दिसा आदली गजाल ; हांव त्या बाइबायगेर गेल्ली . तेन्ना 
ती विचारताली , लताले खय जमलां बीन काय म्हुण ! कितें सांगतली 
तिका ? वोगी रावचे पडले . आनी तिणेच सांगिल्ले ; त्या वयल्या वाड्या 
वयलें एक चली किरिस्तावांबरोबर पळून गेलें म्हुण ! मोग आशिल्लो 
खंय तांचो एकामेकांचेर . " 

मोग आशिल्लो ? ... शांताबायक धस्स् ऽ जालें . आमच्या लतालो मोग 
बीन ना मू कोणाचेर ! कितें सांगू येता आयच्या चलयांचें ? पावसांतल्या 
चिड्डयावरी आयच्या चलयांची प्रेमां . खंय , कोणाचेर , केना , कशी बसत 
सांगू नज . तशेंच लताचेंय कोणाचेर प्रेम ना मू ? देखून ते लग्न जायना 
म्हणटा काय कितें ? ... शांताबायक शेळो घाम सुटलो . शी ! शी ! 
शी ! शीऽ ... कशेय करून ताजे लग्न अंदू तरी करंकूच जाय . देवते 
पाव गे सायबिणी ! लतालो कोणाचेर मोग बी नासल्यार पुरो गे बाये ! 

ते , म्हजी काळजी तुका ... 
शांताबायक न्हिदूच येना जाली . तिनें कामार लक्ष लागना जालें . तिजो 
लो वेळ लता विशीं चितुकूच काबार जातालो . कॉलेजीक वतना ते 
न थटून वता काय ... आयज खुबूच हांसता शें ... आयज ताका वेळ 
लो ... अशे कितलेशेच विचार शांताबायक पिडूक लागले . 

देवळांत सप्ताह चलतालो . शांताबाय देवळांत वचूक भायर सल्ली . 
ताक तिणे सहज विचाल्लें , येता काय म्हुण . लतानूय जेन्ना तिका येता 
ण सांगले तेन्ना तिका अजाप दिसले . आनी जेन्ना लें साडी न्हेसून देवळांत 
चूक भायर सल्ले तेन्ना तर शांताबाय ताका पळेत उल्ली . कित्याक तर 
नाय साडी न्हेस म्हळ्यार न्हेसपी न्हय ती चली साडी न्हेशिल्ली ! रावं 
ज जावन तिणे विचालें , 
" कितें गो ? आज साडी शी ? " 
ना आई , आयज आमचे क्लासिंतल्यो सगल्यो चलयो साडयो न्हेसून 


तल्यो . " 


देवळांत गेल्या उपरांत शांताबायन लताक आपल्या म्हयांतूच बसयलें . 
तल्यान सुधा - लताली एक मैत्रीण आयली आनी लताक घेवन गेली . 
सुधा शांताबायक मात लेगीत आवडनाशिल्लें . कित्याक तर ते हातकापी 
लकां घाली आनी तकलेर वयर शेंडो बांदताले , शांताबायक रागूच येतालो 
जो . तें आनी लताक घेवन गेलें ! खंय व्हेलें काय ताका हाणे ? 

तरी शांताबायक बरी बुद्द जाली लता वांगडा धाकल्या चल्याक 
डपाची . ! 
घरा वतकीच शांताबायन लता ना शें पळोवन चल्याक विचाल्ले , 
सुधा बरोबर आनीक कोण आशिल्लो रे ? " 


" ताजो भाव . 


" 


" 


" 


सुधालो भाव ? तरीच ते लताक घेवन गेल्लें . लता ताज्या भावाक 
रें करता रे ? 

हय तर . म्हजे परस ताकाच चड बरे करता . 
" सुधालो भाव बरो दिसता तर ! " 

हय , गोरोच आनी गुटगुटीत . " 


५८ : ओली सांज 


" 

" गुटगुटीत ? केदोसो रे तर ताजो भाव ? " 
" म्हजे परस मात्सो ल्हान . 
शांताबायक सूऽऽ जालें . हरशी 

हरशी आमचें लता तशें न्हय आं , 
वाकिच्या चलयांवरी . वोगीच हांवें ताजो दुबाव घेतलो . 

आयज दोन वरसां जातली , शांताबायलो हुसको ल्हव जाल्यार . लता 
सप्ताहाक गेल्लें , थंय ताका कामतील्या चल्यान पळेलें . ताका ते पसंत पडले . 
आनी लता इंग्लंडाक पावलें . केनाकेनाय ताजी पत्रां येताली . लताबरो 
बरच्या थोड्या चलयांची अजून लग्नां जावची आशिल्ली . तांकां पळोवन 
शांताबायक दिसताले ... वोगीच लताले इतले बेगीन लग्न करून दिले . 
कामतील्या चल्याक तर ताका वोगीच दिले . तसो जांवय बरो , पुण रावता 
कितलो पऽऽ यऽऽ स ! ... लताक दोळे भरून पळोवंक लेगीत मेळना . दोन 
वरसां जालीं ताका पळोव ना ! आतां जांवयाक पत्र बरोवन सांगूंक जाय 
एक फावट तरी येयात म्हुण . 

शांताबायलो वेळ वचून वच नाशिल्लो . ' लताक हे आवडटालें . लतान 
हे केल्लें , लतान ते केलं . ' हाजे बगर तिगेलें उतर नाशिलें . 

शांताबाय उठली आनी देवळांत गेली . शांताबायल्या म्हन्यांतूच आनीक 
कितलिंशीच बायलां बशिल्ली . तांच्यो अजून हुमणाचेरूच गजाली चलताल्यो . 
कित्याक तर अजून व्हनिबाय येवंक नाशिल्ली . तिजेकडेन सदांच बो 
खबरो आसताल्यो . 

व्हनिबाय एका मिनेराली बायल . घरांत एके तरेचें , भायर सरतना दुसरे 
भांगर घालपी . तिका चली नाशिल्ली . देखून ती तेन्ना शांताबायक म्हणटाली , 

म्हगेर जर चली आशिल्ली जाल्यार बारा वरसांची जायनाबराबर हांव 
ताजें लग करपाची . 

" अं ... चली ना म्हुण सांगता शाणपणा . " शांताबायक दिशिल्लें . 

इतल्यांत व्हनिबाय आयली . आयल्या बरोबर तिणें पयली खबर सांगली 
ती सुधाली . सुधालें खय लम जावन णव म्हयने : जावचे पयलींच चलो जालो 
म्हुण . 

नाय जाल्यार हालिंच्या चलयांचेर सांवार आयला बाये . " - एक 
पिकें पान सळसळ्ळे . 


, 

" कितें तरी बाये , हालिंच्या तेंपाची लग्नां ! एक भुरगें जाता आनी 
का वरस जावचे पयलीं दुसरें भुरगें आयलेंच ! ... " 
कांकणां किणकिणटात . 

ए लताआवय , लताली चीट बीन आसा मगे ? " 
इतलो वेळ हांसपांत गुल्ल जाल्ले शांताबायन कच्च करून आंग काडले . 
हय , पयरूच आयल्या . 
" कितें नविदाद बी आसा खंय ? " 
" ना बाये ! तशे काय बरोवं ना ताणे . " 
लताल्या लगाक कितलो तेंप जालो गे ? " 
हया सप्ताहान दोन वरसां जालीं न्हय ? " 

दोन वरसां ? ... आनी अजून कांय ना ? एक भुरगें जांवक जाय 
आशिल्लें ! वोगीच एक हुसको सो . 

आं ? हय खरेलींच दोन वरसां जाली , लतागेर अजून भुरगी ना . 
शांताबायक याद जाली तिगेले व्हडले नणडेची . तिगेख्य भुरगें नाशिल्लें ; 
शेंच लतागेरूय बीन जायना मू ? लग्नाचो मुहुर्त नासतना आमी वोगीच 
एक म्हुर्त काडिल्लो . आनी ताजे लग्न केले . ती वेळ ताका बादली ना 
- ? ... देवा , लतागेर भुरगें जातले मू ? 

आतां शांताबायले लक्ष खबरे वेल्यान उडले . तो एकूच प्रस्न तकलेत 
वतालो , आनी तो व्हड व्हड जायत वतालो शांताबायक आपल्या फाट 
ज्यान ओडीत 


" 

आतां मोगाच्या मनशाक मेळूक वचपाचे म्हणटकर पातळ खंयचे न्हेसप 
बाये ? गुलाबी न्हेसपाचें ? ... नाका बाये . हय , कोणेय विचाल्ले समज 
गुलाबी साडी न्हेसून खंय वता ? तर वोगीच आडखळटले हांव . नाकाच बाये 
तें आनीक .... धवें न्हेसल्यार ? ... धवें पातळ न्हेसून कितें बाये संतीण 
कशी ? पुण निर्माणे आतां पाताळ न्हेसप तरी कसले ? " 

आल्तिनावेल्या एका सुंदर घरांतल्या सोबीत कुडितल्या गुबगुबीत 
बाज्जेर न्हिदून एक सुंदर चली - रश्मी विचार करताले . चिंतून चिंतुन ताजी 
तकली बेकार जाली . 

रश्मी आवयबापायली अपुर्बायेची दुसरी धूव . निकतीच तांची ऊब 
सोडून संवसाराचे धगीत ताणे पाय दवल्लेलो . एस . एस.सी पास जावन 
कॉलेजांत वताले . सुख - दुख्खांची अजून ताका सारकी कल्पना नासली . अशें 
तें चली आज व्हड चिंतेत पडिल्लें . ताका आज न्हीद येनाशिल्ली . ताका 
दिसताले , ताजे इतलें चिंतप आज संवसारांत कोणूच करिना . ताका कळना 
शिल्लें कि फाल्यां , आयतारा सांजवेळा बिपिनाक मेळूक वतना कसले 
पातळ न्हेसप तें ! एक फावट ताणे ममीकूच विचार , थारायलें . पुण ... 

अॅ ! पुण मम्मीक कितें म्हुण विचारप ? तिका कितें सांगप हांव एका 
चल्याक मेळूक वता तेन्ना खंयचे पातळ न्हेसूं काय म्हुण ? ... आंवं 

मागीर ममी नसत्यो चवकशो करतली . खयचो चलो , कितें करता , नांव 
कितें , शिकता कितें ? आसू , ताजेपरस भंगू तें . 

रश्मीन तो विचार थंयच सौडलो . पुण ताजी तंद्री तशीच आसली . 
ताणे दोळे धांपले . न्हिदांत रश्मीक सपनां पडली ... तें बिपिनाक मेळूक 
गेलां . बिपीन ताका मेळ्ळो . ती दोंगरार खूप भोंवली . तांणी पदां म्हळौं . 
मळबांत तरेकतरांची कुपां आशिल्ली ... तांची तांणी सोबीत फुलां केली ... 
हती , वाग , शीव , कोले ... मदीच रश्मीन खूब कुपां एकठांय केली आनी 
तांचेवेल्यान ते चंद्रार चडलें आनी लिपून रावले . बिपीन ताका काचाबूल 
जावन सोदूंक लागलो . पुण तें मेळ्ळंच ना . चंद्रार बसून रश्मी ताजी 
मजा पळेताले . तितल्यांत बिपीन ताका साद घालूक लागलो , " रश्मी , ए 


रश्मी ... " 


आनी रश्मी जागें जालें , दोळे उगडून पळेत जाल्यार ममी ताका 
उठयताली . " आगो , ऊठ , वोत खंय चडले पळे ! आनी तूं अजून न्हिदां 
तूच आसा ? ऊठ . 

मागीर रश्मीक उठचेच पडले . पुण परतून ताका कालचो प्रस्न त्रास 
दिवंक लागलो.बिपिनाक मेळूक वतना खंयचे न्हेसप ? ... निमाणे ताणे थारायलें , 
आरमार उगडून दोळे धांपप आनी जे पातळ हाताक लागता तें न्हेसप . 
तेन्नाच ताजो जीव मात्सो सूऽ जालो . 

पुण एका प्रस्नाचो निकाल लागनाबरोबर ताजे मुखार दुसरो प्रस्न 
उबो रावलो . ताका मेळूक वतना ममीक कितें सांगप ? ... खंयचेय तरी 
एके मैत्रिणीक मेळूक वता , अशें सांगप ? ... वोगीच फट उलोवप ? ... पुण 
तातूंत कितें जालें ? ममीय फट उलयना शिल्ली ? ... ममीचें आनी पपाय 
खय लव्हमॅरेज . ममीय आपले आवयक फट मारताली जाये ! ... 
खरेंच . ममी आपले आवयक कसली कारणां सांगताली काय ? ... आनी 
ममी पपाक मेळूक वतना खंयचे पातळ न्हेसताली काय ? एक दीस ममीकूच 


विचारूं जाय . 


हो विचार मनात येतरीच रश्मीक हांसूक आयलें . तें फिस्स करून 
हांसले . 

" आगो , च्या घेवंची सोडून तूं एकलेंच पिशावरी कितें हांसता 

गो ? ” ममी ताका विचारताली . 
" 

एं ! कांय ना गे . अशीच एक याद जाली आनी हांसो फुटलो ” 
रश्मीन सडसडीत फट माल्ली . आनी कितें करप ? ' हिका कितें सांगतले , हांव 
तुज्याच विचारान हांसताले 

म्हुण 

? ' 
बेगबेगीन च्या घेवन तें न्हावपाक गेलें . आज ताका न्हावपाचो वाज 
आयलो ना . आज तें चेडवाचेर उदकाखातीर तापले ना . न्हावन जातकीच 
ताणे केस सोडले , केसांची लांब शेपडी सोडून दुसरी कसली तरी फॅशन 
आज करूंक जाय आशिल्ली . दिदीक केसांच्यो तरेकतरा करूंक येतात . 
ताकाच सांगचें कसलोय एक सोबीतसो आंबाडो घाल म्हुण अशें चिंतून 
तें दिदील्या कुडीत गेलें . 

तें थंय वचत जाल्यार दिदी कदेलार बसला . आनी एक पुस्तक वाचता . 
पुस्तकांत पळोवचे पयलींच रश्मीक ताजी गोम कळ्ळी . दिदी पुस्तक वा चिना ; 
तर पुस्तकांत आशिल्लो प्रभाचो फोटो पळेता ... पिशे दिदी ! तो हाका 
सोडून दुसऱ्याकडेन लग्न जालो आनी हे अजून ताजेर मोग करता ... पिशें ! 
न्ही ? सामकें पिसांट ! आवां निदान उलयता तरी ते मातशे . फाटल्या 
दिसांनी दुकांझरी व्हांवताल्यो .. कितले सांगले ताका . कितले समजायलें . 
पुण हत् . 

रश्मीक त्या वेळची याद जाली . दिदी अशें रडटा ते पळोवन एक दीस 
रश्मीन ताका सांगिल्लें , 

" दिदी , तूं अशे रडटा कित्याक ? तुका त्या प्रभाचो राग आयलो ना ? 
आगो , त्या प्रभाकूच अशें कितें भांगर लागलां ? तो ना जाल्यार संवसारांत 
कितें चलेच ना गो ? ” 

तेना दिदी एकतरेत हांसले . रश्मीक दिसले हे रडिल्लें जाल्यार बरें 
आशिल्ले , पुण ताजें है हांसप न्हय . मातसो वगत वोगी रावन दिदीन 
ताका सांगिल्लें , 

रश्मी , तूं अजून ल्हान आसा . तुका काय कळना . जाण्टी कितें 
उलयतात तें तूं म्हाका सांगता . तशें न्हय तें . तूं फाल्यां व्हडले जालें , तुवेंय 
कोणाचेर मोग केलो कि तुका कळटलें मोग म्हळ्यार कितें तो . 

आनी तेन्नाच रश्मीन थारायल्ले , आपणेय मोग करचो म्हुण 

मी पपान मोग केलो , दिदीनूय केलो . कितलिशीच हेर मनशां करताली . 
गीर आपणेच कित्याक करचो न्हय ? आनी ताणे तर आयकल्लें कॉलेजांत 
किच्यो चलयो मोग करतात म्हुण . तेन्ना तेंय जेन्ना कॉलेजांत गेले तेन्नाच 
णे थारायलें , शिकप खयय पावले तरी मोग करपूच . नाय जाल्यार 
किल्ल्या चलयांनी कितलोसो उजवाड घाला ? 

कॉलेजांत वतकर थोड्याच दिसांनी ताज्या लक्षांत आयलें , एक चलो 
पल्याच फाटल्यान आसता . मागीर एकदीस ते ताका हांसले , तोय ताजेकडेन 
लोवपाक लागलो . सदींच ताका मेळूक येवपाक लागलो . तोच हो बिपीन . 
श्मीची आनी ताजी सामकी वळख जाली , आनी ताज्यो मैत्रिणी बिपिनाच्या 
वान ताका चाळोवपाक लागल्यो . आयज तर बिपिनान रश्मीक मेळपाक 
पयिल्लें . ताका मेळूक वतना नढूंक जाय आशिल्लें . 

दिदील्या कुडी मुखार रावन ताणे बेश्टो उलो माल्लो . दिदीन कच्च करून 
मांग काडून फोटो बेगोबेग लिपयलो म्हणपाचे रश्मीन पळयलें . पुणून ताजे 
डेन आपले लक्षूच ना अशें ताणे दाखयलें . दिदी कडल्यान ताणे आपले 
स वळोवन घेतले . 

आनी आतां तें थायरूच नाशिल्लें . केना एकदां पांच वरां जाताओं 
ल्लें ताका . परतून परतून विचार येताले कि बिपीन मेळतकीच कसो 
लयतलो ? ...... कितें सांगतलो ? सिनेमांतल्या वरी पद म्हणटलो ? सेत . 
शेंच कितेंय पद म्हणून तो उडयो मारून नाचतलो . नाय जाल्यार रश्मीक 
जाप दिसतालें , मोगांत पडिल्ली दोन मनशां एकठांय येतकीच करता कितें ? 
का आपले दिसताले कि ती पदां म्हणटात जांक्ये . एकदा ते वेळेर भोंवक 
ल्लें थंय ताणे दिदीक आनी प्रभाक एकठांय बशिल्ली पळयिल्लें . पयससावन 
का दिसले , तो पदां ग्हणटा जावये म्हुण . ते तांच्या म्हन्यांतल्यान तांकां 
ळनासतना गेले . पुण ती पदांबी काय म्हण नाशिल्ली . रश्मीक तेन्ना 
इशिल्लें , हो कसलो मोग बाये ? ... जगावेगळो ! सिनेमांत तर मोग 
रतना पदां म्हणटात . 

निमाणे पांच वरां जालीं आनी रश्मी भायर सल्लें . जिस्त सवा 
चाक तें जार्दिनांत पावले . बिपीन थंयच आशिल्लो ताजी वाट पळयत . 
जी रावपाची पॉज बी “ सारको हिरो " , रश्मीक दिसले . रश्मी दिसनाफुडे 

" रश्मी , 


" 


तो धांवत आयलो . ताणे रश्मीक सांगले , आमी दुसरेकडेन वचूं या 
म्हुण . कित्याक तर हांगा खूब लोग आसात . रश्मीकूय तें खरें दिसले . तो 
जर पद म्हणीत तर सगले लोक आयकतले न्ही ? त्याभायर सिनेमांत , मोगांत 
पडिल्लीं मनशां कोण ना थंयच वचून पदां म्हणटात . 

रश्मी बिपिनाबरोबर चलपाक लागले . बिपीन वोग्गी कसो रावलो 
म्हणपाचें ताका अजाप दिसले .... पद चिंतता जावयें ! रश्मीन मनाचे 
समाधान केले . 

तीं दोगांय पयस गेली आनी झाडापोंदा बसली . तेन्ना बिपिनान म्हळे , 
रश्मी , तूं आज बरे दिसता ! " 
हऽऽय ? " 

रश्मीकल SS ज जाली . 
मदींच तो रश्मीक पळेत रावलो . रश्मीक ताजी नदर विचित्र दिसली . 
ताका मात्सो भय दिसलो . कित्याक तर बिपीन ताका अशे एकतरेचे नदरेन 
केन्नाच पळे नाशिल्लो . पुण तें वोगीच रावलें . बिपिनान ताका म्हळे , 

रश्मी , ... हांव ... हांव ... तुजेर मोग करतां . 

म्हाका खबर आसा तें . " रश्मीन सहज सांगलें . तसो बिपीन 
खिणभर ताजेकडेन पळेत रावलो . मागीर ताणे रश्मीचो हात धल्लो . रश्मीन 
तो धरपाक दिलो . रश्मीक दिसलें आतां तरी तो पद म्हणटलोच ! 

म्हळ्यार ताणे पद म्हळेच ना . पुण ताणे रश्मीले तोंड उबाल्लें आनी 
आपले वोंठ तो रश्मीच्या गालाकडेन व्हरूंक लागलो . 

ताजो तो हेतू लक्षात येनाबरोबर रश्मीक संताप माल्लो . तें फट्ट करून 
उबें रावले . आनी ताणे बिपिनाचेर एक थापट फुलयलें . आनी घरची वार 
चलूंक लागले . 

एकाच समाधानान . मोग केल्ल्या समाधानान 


" 


" 

भाभी 


आमी तिका भाभी म्हणं . 

फॅशन म्हणात नाजाल्यार हिंदी सिनेमाचो परिणाम म्हणात . पुण आमी 
तिका भाभी म्हणं . 

तो दीस आशिल्लो आयतार . जेवन आमी बल्कांवार बशिल्ली तेनाच 
एक टॅक्सी आयली . आनी आमगेल्या दारामुखार उबी रावली . आनी 
तांतल्यान आमची शेजान्न ( खरे म्हळ्यार ही म्हजी काकी . आमचें तांचें 
पटना देखून आमी एकठांय रावनात . शेजराशेजरा दोन बिराडांनी रावतात . 
आनी हेचखातीर म्हजी आवय बकछायांनी तिका शेजान्न म्हणटा . ) 
आपल्या पुताक आनी सुनेक घेवन टॅक्सींतल्यान देंवली आनी आमी नवे 
सुनेक पळोवपाक मानो वयर केल्यो . 

खंयच्या तरी आवयबापायन घाली आपले धुवेक त्रासांत " म्हजे 
आवयन म्हळे . म्हाका आवयली उतरां मानवली नात . म्हजे आईकडेन काकी 
झगडली आनी आपले धुवेकडेन कुसकेपणां केली म्हुण आपले सुनेकूय ती 
त्रास दितली अशें थोडेच आशिल्लें . 

हांवे म्हजे भावजेकडेन पळेलें . आसतली म्हज्याच वयाची , पुण चली 
मनीस जाल्ल्यान दिसताली मात म्हजेपरस व्हड . केसांक ' चिप्प तेल घालून 
ते तरांटून बांदिल्ले . विणयेर गुलाब्बीच रिबीन आशिल्लें . पाचवी साडी 

( ५ ) 

आनी साडयेर निळो फुलांफुलांचो ब्लावज . नवलायेन ती घर नियाळटाली 
दोळ्यांत सपनां आनी तोंडार लजेन भिजिल्लो हांसो घेवन ती भित 
सल्ली . 

हांव आनिआनीक रावलां ? धांवत काकीगेर गेलों . ( तशी आम 
भुरगी एकामेकांगेर वताली ) आनी सगल्यांत पयलीं भावजे कडेः 
वळख करून घेतली . तिका हांवें सांगले , हाव तुगेलो धाकलो देर . " ती 
हांसली . हांसतनाच वोग्गी रावली . हावे म्हळे , 

" भाभी , वोग्गी कित्याक रावली ? " 

तिणे फक्कत सकला मान घाली . परतून हांवेंच म्हळे , “ हांव जाणां ! 
आतां तिणे फक्कत आपल्या मोट्या दोळ्यांनी वयर पळेलें . 

तुका तुगेल्या धाकल्या भावाली याद जाली ? 
आतां तिज्या दोळ्यांतल्यान हळूच दोन दुकां देंवली . आनी हांगान 
म्हजी भाभीकडेन इश्टागत जाली . 

दादाक कामाफुडें फाव नाशिल्लें . तेन्ना सोयऱ्यांधायांगेर भाभी 
व्हरून हाडपाची जापसालदारकी काकीन म्हजेर उडयली . म्हजीय तान 
हरकत नाशिल्ली . 

एक दीस तिका घेवन हांव म्हजे आजयेगेर गेल्लो . थंय तिजी खणा 
हंट भल्ली . जाल्यार सुसेगाद ही पाटावेल्यान उठल्या आनी वोर 
बसल्या . हावे म्हळे , " वोगी कितें बसल्या ? पायां पड सगल्यांच्या . " मागी 
ती पायां पडली . घरा येतना वाटेर हांव वोगी आशिल्लो . हिणे दोळे भल 
आनी म्हणटा कशी , “ रागार जांव नाका रे . म्हाका खरेलीच खन 
नाशिल्ली तशें पायां पडटात म्हुण . मुद्दाम हांवे तशें करूं ना . आनी 
म्हजेर रागार जांव नाका पळे . सोपूत आसा तुका . 

तिगेलें हैं सादेंपण पळोवन म्हाका हांसचे काय रड , कळ्ळंच - 

पांचेक म्हयने बरेऽ गेले . आनी मागीर म्हजे काकीन मांयपण दाखो 
सुरवात केली . तांचे कितें जालें तें सारकें खबर ना . पुण एका घरांत दे 
बिराडां जाली . आनी भाभी , भाभी उल्लीच ना . सदांच हांसपी दोळ्यांत 
हांसो बाविल्लो . तातूंत तेज नाशिल्लें . 

दादानूय आपले प्रताप दाखोंवक सुरवात केली . तागेलें खरें सरूप उकतें 
जाल्लें . ताजे अशें जालें . भाभीलो घोव ठवय . पावसांत ताका काम मेळ्ळे 
ना . काम ना म्हणचे पयशे ना . पयशे नाशिल्ल्यान तो इश्टांवांगडा वतालो . 
सोरो पिवन येतालो आनी भाभीक यथेस्ट बडयतालो . 

पयलीं पयली दादा तिका मारता म्हणपाचें म्हाका खबर नाशिल्लें . 
एकदीस हांव तिगेर गेलों . भाभील्या बिराडाक शुकशुकाट . ती हांतुणार 
न्हिदिल्ली . दनपार आनी रानींत उजो नाशिल्लो . हांवे म्हळे , " हे कितें 
भाभी ? " --ती वोग्गी . 

" तूं जेवली भाभी ? " -- तरीकूय ती वोग्गी , 
हावे म्हळे , “ राव . हांव तुकां जेवण हाडटां . " 

घराकडल्यान जेवण व्हरून हांवे तिका दिले . जाल्यार ती जेवपाक तयार 
ना . हांवें म्हळे , “ सोपूत आसा भाभी तुका तूं जेविना जाल्यार .... 

पुण तुजो दादा रातींसान उपाशी आसा . हांव कशी जेवं ? " 
इतलेय हांवे करून निमाणे हिका हिगेलो घोवूच बरो . 

एकदां कसल्यो तरी गजाली करता आसतना आग्वादच्यो गजाली 
आयल्यो . भाभी म्हणपा लागली , तो आग्वाद एकदां पळोवंक जाय . हांवें 
म्हळे , " तातूंत पळोवपा सारके कितें आसा ? " 

तुवें पळेला तो ? " 
हय . 
" केन्ना ? " 

हांव काचाबूल जालों , आतां हांव हिका कशें सांगू हिगेलो घोव 
आग्वाद प्रेज आशिल्लो तेन्ना हांव थंय गेल्लों म्हुण ! आनी प्रेज आशिल्लो 
तो कित्याक तर चोर म्हुण . गोंय स्वतंत्र जालां तेन्ना शिखांचो ड्रेस घालून 
चोरूंक वतालो ; एकदीस जिस्त सांपडलो , हे सगले हांव हिका कशे 
सांगू ? हिका हे सोंसतले ? 
जाल्यार तीच म्हणूक लागली , 

इतलो फाटीफुडें कित्याक जाता ? सांग सरळ कि तुगेलो भाव प्रेज 
आशिल्लो तेन्ना आग्वाद पळोवंक गेल्लों म्हुण . 


" 

आतां धुंवळ येवपाची पाळी म्हजी आशिल्ली . 

ही सगले जाणा . तरिकूय चोर , बेबदो अशा घोवाचेर इतलो मोग 
करता ? ... देवावरी ? ... हे ती सगले सोंसता ... खंयच्या तोलार ? ... 
कसल्या आधारार ? ... इतले बळ हिका खयचे ? ... हांवें अजापान म्हळे , 

तरी आसतना तूं ताजेर इतले प्रेम करता ? ... असल्या घोवाल्या तोंडाक 
लाय व्हरून चुट्टी . तुमी बायलांनी सगले घालां पाड . घोवाली पयलीं 
इतली अपुर्बाय करची न्हय ; केलीय जाल्यार वगत येतकीच तो चुकलो जाल्यार 
ताजे कान धरूंक फाटीफुडो पळोवचो न्हय . 

म्हज्या उतरांनी ती फक्कत हांसली . हांवें म्हळे , हांसता कितें 
तोंड घेवन ? दादान तुजेखातीर अशें कितें केलां म्हुण तूं सोंसता हे सगले ? 
जाल्यार म्हणटा कशी , " तुका तें केनाच कळचे ना ; ताजे खातीर बायल 
मनशेच्या जल्माक येवचे पडटा . 

हांव हाजेर आनीक कितें उलयतलों ? 

भाभी आतां दिसपटो मार खाताली . माराची तिका संवय जाल्ली . 
संवयेन मनशाक सगले सादता . खंय आशिल्ली ती खंय पावली . ती 
सगल्यांत व्हडली चली . फाटल्यान दोन भयणी आनी एक भाव . बापूय 
मिलीटरींत आशिल्लो . भाभी काय शिकली ना . व्हडली धूव जाल्ल्या 
कारणान फाटल्या भांवडांचे करपाक घरा रावली . भांवडां व्हड जाली . तेन्ना 
ती ऑफिसरांल्या फामिलींक बाजार करून हाडून दिताली . म्हयन्याक 
पन्नाशेक रुपया मेळटाले . तितलोच बापायल्या संवसाराक हातभार , गरीब 
ती . पुण बापायन आवयन अपुर्वाय केल्ली . आनी आता कितें म्हणटात 
तशे ... 

हावें जाल्यार थारायल्ले . मॅट्रिक पास जातकीच नोकरी करप आनी 
भाभीक आधार दिवप . निदान तिणे खाणाजेवणाक आनी न्हेसपापांगरुपाक 
वळवळे काडचे न्हय ; बाकी खंय पांव . कशीय जांव भाभी म्हळ्यार आमच्या 
घरची लक्ष्मी . 

हांव मॅट्रिक पास जातकीच पयलीं भाभीक सांगूक गेलो . भाभी तांदूळ 
वेंचताली . हांवें म्हळे , " भाभी , हांव पास जालों . " 

तांदूळ वेचतां हांव . शिताक जाय न्ही ? " 
हावे आड्डून सांगले , “ भाभी , हांव पास जालों . " 
तिणे दोळे भल्ले . म्हणूक लागली , “ पळे , तुगेल्या भावान कान लेगीत 
आग्यार दवल्ले नात . राव आं . 

म्हुण ती उठून भितर गेली . आनी 
तांत कितें तरी घेवन आयली . 
" तूं पास जालो न्ही , हे घे तुका . 
" हे कितें ? " 
" हो सारीपाट . हो हावे म्हज्या हातांनी केल्लो . आमच्या गांवांत लम 
रिल्ली जणेक चली असलो सारीपाट करता . तुमच्या गांवांत ही रीत ना . 
म जातकीच घोव आनी बायल हातून खेळटात . हाजें कुवा . अशें . हो खेळ 
ययन खेळपाचो . कित्याक , एकासारको दोन दीस खेळत जाल्यार , फुडें 
गीत बारा दीस मेरेन हो खेळ खेळचो खय . नाजाल्यार दळिद्र येता . हांव 
1 खेळ केन्ना खेळूक पावली ना . हूं तरी तो बरो करून खेळ . 
महाका किलेंशेच जालें . हावे म्हळे , 

भाभी , तुं हे सोंसता कित्याक ? तूं तुगेले आवयगेर वच . तुजें 
यलिचें काम कर . खेरीज आतां म्हाका सिर्विस मेळटली . हांव तुका पयशे 
डटां थोडे थोडे .... पुण तूं ह्या नरकांत राव नाका . तुका हो राखेस 
टून पेटून जितोच मारून उडयतलो एक दीस ... " 
" तांच्या हातांतल्यान मरप हाजेसारके सुख ना बाबा , 

चड जालें भाभी ! सिनेमांत ही असली उतरां उलयल्ली जाल्यार 
इये हांव ताळयो वाजयतलों आशिल्लों . म्हाका कळना तूं हे सगलें कसल्या 
कार सोंसता तें ? ... " 

तुका खबर ना तुगेल्या भावाले म्हजेर कितले उपकार आसा ते ? " 
कसले उपकार ? ... दादा मेलो करतलो हिजेर उपकार ! 
ती सांगूक लागली , 
" म्हजे लग्न तुगेल्या दादाबरोबर थारले . साकरपुडो जालो . तुजे काकीन 
च तोळे भांगर आनी एक हजार रुपया मागले . लग्ना आदींच भांगर 
नी स शें रुपया म्हज्या बापायन व्हरून दिले . उरिल्ले मागीर दितां 

म्हुण 
गले . म्हज्या बापायकडेन उरिल्ले पयशे जमले ना . लग्न मोडूंक पावले . आनी 


" 

तूं जाणा लग्न मोडप म्हणचे कितें जावप तें . जीव दिवपाखेरीज म्हाका 
दुसरो उपाय नाशिल्लो . म्हळ्यार तुगेल्या भावान म्हाका वाचयलें . ताणे 
सांगले खंय , लग्न जायन जाल्यार हेच चलयेकडेन ... नाजाल्यार लग्नूच 
जावचो ना ... 

आनी भाभीलें लग जालें . आनी त्या एका खिणार भाभी जगताली . 
" ऊं ! भाभीकडेन जगपासारको आधार आशिल्लो तर ! ” 


" 

तो क्लबांत भितर सरता . 
तांबडो आनी हळडव्या डिझायनचो बुशशर्ट , 
टायट पँट . काळीच . 
मानेर लांब केस . पोल्यार गले . 
गळ्यांत मणयांची माळ . 

तो पळे , तो भितर सरता तो लॉपिसालो . 
" कोण लॉपीस ? तो आदव्होगाद ? 
" अं ! बरे फामिलींतलो ... म्हळ्यार ... दशा पळे ताजी ! " 
पुण 

ते दशेतूय तो बरो दिसता . 
" आतांच्या भुरग्यांक कितें कितें सुचत सांगू नज . 
तो वचून मेजार बसता . 

बियर मागयता . बियर येता म्हणसर सिगार काडून ओडटा . बियर 
येता . आनी तो खोशी जाता . आपल्याकूच विसरता . बियरिचो एकदम 
घोंट घेता . 

" शी ! कोडू ... कोडू ... ! बरी थंड जावंना आजून . 

तो झेल हाडूंक लायता . झेल येतकीच ग्लासांत घालता आनी 
ग्लासांत पळेता . 

त्या पिक्चरांत त्या हिरोक ती हिरोईन ग्लासांत दिसता . तशी ती 
म्हाका कित्याक दिसना ? " 

तशी ती तुका दिसपाक तू कोण हिरो तर ? 
तसो हांव हिरो न्हय ... पुण म्हजे जिणेचो हांव हिरो . 
हूं कोणाचेर मोग करता ? " 
हय . 
" ती चली श्रीमंताली ? " 

न्हय . 
" तिजेर आनीक कोण मोग करता ? म्हळ्यार व्हीलन बीन तसो ? 
म्हाका दिसना . " 
मागीर ती तुका ग्लासांत कशी दिसतली ? " 
नाका दिसूक ... पुण म्हाका ग्लासांत पळोवंक बरे दिसता . " 
तो ग्लासांत पळेता . ग्लासांत एक केस ताका दिसता . 

म्हणटा म्हणसर तो केस व्हड जाता . तांतुतल्यान आनीक कितले केस ... 
काळे आनी मोव ... 

" लिनाले केस कितले सुंदर ! " 
" लिना , तुजे केस कितले सुंदर ... काळे आनी मोवमोव ... तूं तुजे 
केंस सदाच मानेर सोड . वारे येतकीच तुज्या केसांतल्यान ल्हारां देवता ती 
म्हाका बरी दिसता ... " 

हय रे ! म्हजे केस सुंदर ... म्हळ्यार पळे . ते कितले सरळ ... म्हाका 
बाये भय दिसता तुजें काळीज तांतुतल्यान उडून वचत म्हुण 

! 
" लिना ? ” 

" Excuse me 


yes 
" तुजें नांव म्हाका कळत ? " 
" Sure ... लोरेंस लॉपीश .... पुण लिना म्हाका लॉटी म्हणटा . 

तूं त्या आद होगाद लॉपीसालो- " 
" धाकलो चलो . " 


" 

“ मागीर तूं असो कसो ? " 
" असो म्हणचे कसो ? " 
" म्हणचे तुजो ड्रेस , तुजे केस , तुजे अशें वागप ... कितलो वगत जालो 
ह्या ग्लासाक पता आनी हांव तुका ... म्हळे तुकाच विचाल्ल्यार 

विचारून घेवन तुमी कितें करतले ? " 
तुका समजावन घेवपाचो यत्न करतलों , 
" कितें फायदो ? ... म्हज्यो अडचणी काय तुमी समजावन घेवन लेगीत 
डोवंक शकचे नात . चडूच शे जाल्यार तुमी एक लेख बरयशात .... 
पच्याय क्लबांत लेक्चर दिशात . जालें , .. सोपले तुमचे काम . म्हळ्यार 
ज्यो अडचणी म्हज्योच उरतल्यो , त्यो म्हाकाच सोडोवंच्यो पडटल्यो . 

" आनी म्हणुनूच म्हाका तुमकां कांयच सांगपाचें ना .... ग्हाका दिसता . 
मी आतां गेल्यार जाता .... " 
" ऊं ! वागपाचो अर्थ कितें काय खंय ! ... वागपाचो अर्थ ग्लासांत 
प ... खासा विसरून ... संवसाराक विसरून ... " 
" लॉरी ? " 

आयलें तूं लिना ... यो . हांव जाणा आशिल्लों तूं येतले म्हुण .... 
ाडूंक आयला न्ही हूं ... झगड . ... कर सुरवात . विचार आतां म्हाका , 

डायसाक सांगलां तें खरें ? ... हय . तें सामकें खरें . आतां परतून 
गतां . हावें तुजेर केनाच मोग केलो ना ... फक्कत तुज्या दुडवांचेर मजा 
ली . म्हाका कितें गो ? तूं नाजाल्यार दुसरे कोणूय ... दुसरे नाजाल्यार 
सरें ... 
" ... लिना , तुका काजरापसत ताणे मागणी घाल्या न्ही ? तूं खरेलेंच 
ताजेलागी काजार . बरो भुरगो तो . सुखी जातलें हूं . म्हजी वाट पळेत 
तलो लेंप रावतलें तूं ? ” 

म्हाका काय येन्ना काजार जावपाचें ना . आनी तुजेलागी तर नाच 
आं ? तरीय तूं वोग्गी ? " 
लॉरी , हांव तुजेलागी झगडूंक येवंक ना . 


" 

" तुजेलागी हांव कशे झगडूं रे ? म्हाका कळटा सगले . " 

फट मारूं नाका . कित्याक हांगा आयलें तर तूं ? 
" हे पळे लॉरी , तूं चड पियेला . आनीक पियेंव नाका . प्लीज , तुगेल्या 
ह्या लिनाखातीर ... 

ना . हांव पियेतलों .... तूं म्हाका सांगपी कोण ? " 

' .. लिना , अशें उलोवं नाका गो ! म्हाका मागीर कळच ना कितें करचें 
तें .... तुगेले काकुळटेक आयिल्लें तोंड , खरेलेंच पळोवं नजो . तुज्या 
तोंडार हांसोच सोबून दिसता . तूं काजार जा . खऱ्यानीच सांगतां तुका 

..हांवें पायक सांगले तुजेलागी काजार जाता म्हुण . पाय सांगता पयलीं 
इंजीनेर जा ... आपल्या पायर्यार उबो राव ... आनी मागीर जा काजार ... 
तुका जाय ताजेकडेन . इंजीनेर जावंक आनी दोन वरसां आसात . आनी 
इंजीनेर जातकीच सिर्विस मेळटलीच कित्यावेल्यान ? हावे सांगले , ना . 
हांव आतांच जातां काजार ; जाल्यार म्हणटा तूं आजून ल्हान आसा काज 
राक . पुण लिना , म्हजो पाय चोवीस वरसांचो आसतना म्हजो व्हडलो 
भाव तागेर जाल्लो . आनी आयज हांव सव्वीस वरसांचो . आनी पाय 
म्हणटा तूं काजराक ल्हान . अशा वगतार हांव कितें करूं ? ... तूंच सांग 
लिना , कितें करूं ? " 

" लॉरी , चड जालें . पुरो , आनी पियेव नाका .... ” 
" पियेवं नाका म्हणून सांगपी तूं कोण ? .... get out - " 

" आं .... शाण्याभशेन कशे गेलें आतां ? .... जिणेतले अशे कोडू 
कोडू प्रसंग गोड मानून जियेवपाक शीक . चल , देव तुका बरे करूं . " 

" ती डान्सर कितली सुंदर नाचता ... तिजे हात ... तांबडेच तंदुरीचिकन 
कशे ... कचकचून खावचे .... काय बरी ती आपले आंग हालयता ... वयले वयर 
उडोवन जिखिल्ल्यावरी ... जमनीर पडून कशी वळवळटा ती ..लिना आता 
घरा गेला पळे . तें हांतुणार अशेच वळवळटा जातले ... हे लिनाच न्ही 
वळवळटा तें ? ... हय . लिनाच तें . दुबाव ना . म्हाका आपयता तें 


दांसाक ... " 


तो उठटा . तोल सांबाळीत दांस करूंक वता . ती नाचता तशें आपूण 

चूक सोदता ... आंग वांकडे तिकडे मोडटा . जमिल्लो लोक , वा ! ... 
ब्बास ... ब्रेव्हो ! म्हणून ताका फुलयता आनी तो फुलता . 

संगीताचे सूर इल्ले इल्ले ऊंच चडत वतात . तितल्यो तांच्यो नाच 
च्यो हालचाली नेटान जातात . ल्हवू ल्हवू ऊंच चडिल्ले सूर खंय तरी 
वतकीच एकदम थांबतात ... 

आनी तो मात नाचत उरता ... वांकडो तिकडो ... कडू अणभवांतले 
ख आंगांत भिनयत 


DNES 

बेबी 


" 

“ येदी व्हडली घोडी जाली तरी पुण हांतुणार मुतता . 

पुण हांव हांतुणार मुतुडूंच ना जाल्यार .. 
" तूं हांतुणार मुतुना जाल्यार हातूण कशे ओलें ? तुगेलो विस्तीद 
कसो ओलो ? " 

बेबी हांतुणाक हात लायता . खरेलेच ते ओले आसता . विस्तिदूय 
ओलो आसता . आई फट मारिना तर ... पुण हांव हांतुणार केना मुतुंकूच 
ना . हांव कितें पिरों हांतुणार मुहूंक ? काल मात आमी खेळटाली 
तेन्ना सगली पासचेर मुटुंक बशिल्ली . तेन्ना उजवाड आशिल्लो ... रात 
नाशिल्ली . 

" रावलें तें थंय . अरवळ गे 5 बाये . ऊठ पयलीं आनी ती सगलीं 
आंगांतली काड आनी दुसरी घाल . बुरशें खंयचेकडले . ” 

मागीर बेबी उठटा . आंगांतली बदलता . आवय पळेनाशी पळोवन चेड्डी 
मात घालना ; मागीर बोटार कोलगेट घेवन ते बांयचेर वता . पेरीमुळांतल्या 
फातरार बसता आनी तोंड धुवचे सोडून पेरिची पेरां मेजता . पेरां मेजतना 
हातांतल्या कॉलगेटाचे थिबके पेरीर काडूंक ते विसरना . 

आई काल म्हण , पाडेली येतलो म्हुण . ताका पेरां काडूंक सांगूंक 
जाय . निलाक मात पेर दिवप ना . काल म्हाका ताणे तांबडे कंवचे 

को कित्याक दिलो ना तर ? 
कंवचेचो उगडास जायना बरोबर ताका बेगडिची याद जाता . दुर्गान 
ल्लें काल ताका , बेगड व्हर म्हुण . आयज वचून हाडपाक जाय . 

तें 
गीन तोंड धुता . आनी धांवत वता दुर्गागेर . 
आवयस ! दोळे फुटल्या हागेले . कोणाक पळेत चलता , देव जाणा ... 
। यो गो तें ! धांवता खय ? च्या घेतली ? .... 
च्या चें नांव आयकना बराबर बेबीक आपल्याक भूक लागल्या म्हणपाचें 
पा . तें रांदचे कुडींत वता . च्या घेता . च्यान ताका साकर आनी साय 

आसता . म्हळ्यार , सकाळी कोण पळे उठटा ताकाच साय मेळटा , 
ताका आवय सांगता ... झेत व्हडलो . साय जाय कोणाक ? च्या पिवन 
यर धांवंक सोदता म्हळ्यार आवय ताका आडायता . 
" चेड्डी घाली गो ? " 
हय ! ... " हिका दिस्त कशे कळटा , कोण जाणा ! ... 
फट मारता ? ... ती चेड्डी थंयच आसा . चल घाल पयलीं . " 
" बेबील्या जिवार येता . पुण आतां आवय म्हन्यांत काय चलचे ना 

बीन ते जाणा आसता . 
" आई , सगली जाणा चेड्डी घालता गे ? " 
" वोगी राव मातशे पळोवया ... कित्याय कितें विचारतले . 
" अशें कितें ? लें ल्हान .... ताका कितें कळटा ? ... ताका मातशे सांग 
वन ते कितें विचारता तें ? " - बापायली ही उतरां आयकून बेबी 
न आवयक विचारता , 
" सांग गे आई . सगली जाणां घालता गे ? " 

हय . 
' सुमी आत्याय घालता ? " 

हय . 
' तूंय घालता ? " 
हय . 


" 

दाखय ? " 

" अवजाळी गे 5 बाये पोर .... 

हातूंत मारपासारकें कितें जालें हैं बेबीक कळना . आइलो चिमटो मात 
ताका दुखता . ताजे दोळे भरून येता . 

कुसकी खंयचेकडली ! 
तें आवयक मनांतल्या मनांत जीब दाखयता . मागीर ते आज्याले कुडीत 
वता . आजो मात बरो . कितेंय विचाल्ल्यार रागार जायना . हांसता मात 
व्हडल्याव्हडल्यान .... 

तें कुडींत भितर सरता . आजो थंय पेपर वाचता .. बेबीक आइचें 
नांव आज्याक सांगपाचें आसता . ताजी नदर पयलीं आज्याले कुडीत 
आशिल्ल्या महावीराच्या पुतळ्याकडेन वता . आज्यान ताका तो देव म्हुण 
सांगिल्लो . 

तें ल्हवू आज्या म्हन्यांत वता . आनी पेपरूच ओडून काडटा . अकस्मात 
पेपर ओडिल्ल्यान आजो कच्च करून आंग काडटा . ते पळोवन बेबी 
व्हडल्या व्हडल्यान हांसता . ताका हांसता ते पळोवन आजोय हांसता . 

" आगो , तुजो पोलो तांबडो कसो जालो ? " 
" आईन माल्लें म्हाका . 
" कित्याक ? " 
“ वोगीच बाप्पा , देवान कितेंय केल्यार जाता ? " 
" कितेंय म्हळ्यार कितें गो ? " 
" देवान आंगांत घालना जाल्यार जाता ? " 
आजो व्हडल्या व्हडल्यान हांसता . ते पळोवन ते ल्हवू कूस मारता . 
तें दुर्गागेर वचूंक भायर सरप्ता . म्हळ्यार ताका आजी कांतता ते दिश्टी 
पडटा . ताका सोय खावंची शी दिसता . ते आजये म्हन्यांत वता , 

हडले आई , म्हाका इल्ली सोय दी गे . " 
" कांतता थंयची सोय खायनात म्हुण तुका कितल्या फावट सांगले गो ? " 
" ती सोय खाल्यार कितें जाता तर ? " 
भालू लग्नाक रडटा . 
भालू रडटकीच कितें जाता ? " 
" नाडगे बाये माणसुकी आतांच्या ह्या भुरग्यांकडेन ... कितें जाता , 


" 


" 

कशें जाता , सगले सांग तांकां . आमच्या वेळार अशें नाशिल्लें बाये . 
जाण्टी कितें सांगता ते आयकून आमी वोगी रावताली . परतून जाप केना 
विचाल्ली ना . 

व्हडले आई , सोय नाजाल्यार कातली तरी दी गे .... " 
तुजी माय मात्तली आं ! " 
आमचे आईन लग्नापयलीं कातली खाल्ली गे ? " 
" कित्याक गो ? " 

ना . ती व्हयनीबाय ना गे , तिका आमची आई म्हणटाली , म्हजी 
मांय बरीच मातल्या म्हुण ... 

आनीक कितें म्हणटाली गो तुजी आवय ? " - कांतचे सोडून आजी 
ताका दोळे बारीक करून विचारता . म्हळ्यार थंय आयिल्ले आवयले मोटे 
दोळे पळोवन ते ल्हवू निलागेर वता . वतना व्हडले आइचे लक्ष नाशे पळो 
वन सोय घेवन धांवपाक ते विसरना . 

मागीर तें दुर्गागेर वता . ती सगली रेवेर खेळटाली . बेबीय तांचेबराबर 
खेळूक वता . ती रेवेर खोपटयो करतात पांयार रेंव घेवन . खोपट्यां भोव . 
तणी रेवेचेच दुरीग घालता . खंयची खंयची झाडां मोडून ती रेवेर लायतात . 
बेबीले खोंपूट सारकें बरें जायना . ते खोपूट मोडटा . ताका राग येता . तें 
दुर्गाले खोपूट पाय लावन मोडटा आनी धांवत घरा वता . फाटल्यान 
सगली आड्डतात , 

" बेबी , बेबो शाबो ... " बेबी फाटल्यान वळून पळेता . ते थूऽ कन्न 
थुकता आनी घरांत वता . 

दनपरां जेवतकीच बेबीक घराच पळोवन आवयक अजाप जाता . ती 
न्हिदून उठटा तरिकूय बेबी आपले घराच . 

खेळूक गेलें ना गो ? चल तुजे केस वळोवंया . सुमीआत्या तुका मागीर 
फिरूंक व्हरतले . " 

" हांव वचना . 
" कित्याक गो ? " 
म्हाका वाज येता . " 
वाज येवपाक तुका लें रानांत व्हरता काय कितें ? " 


" 

... आनीक कितें ? ... हावें ताका कितल्या फावट सांगले आमी जार्दिनांत 
या म्हुण ... जाल्यार ते सद्दां दोंगरावेल्या म्होडक्या देवळाकडेन म्हाका 


फिरूंक व्हरता . 


“ 


" आगे म्हजे बाये ! तुमी दोगांय सदा इतले पयस वतात ? 
" आमी दोगांच न्हय गे ! आमचे बरोबर व्हयनीबायलो 

मधूय 
आसता . 
“ थंय वचून तुमी कितें करतात तर गो ? " 

सुमीआत्यान सांगला कोण्णाक सांगू नाका म्हुण . 
आवय ताज्या केसावल्यान हात भोंवडायता . 
बाय ते म्हजें , शाणे , आइकय सांगचें ना ? " 
पण सुमीआत्यान सोपूत घाला तुजो . 

म्हजो सोपूत घाला मगो , मागीर तुवें म्हाका सांगल्यार जाता . 
दुसऱ्या कोणाक सांगशी जाल्यार म्हाका कितेंय जातलें . " 

बेबी चिंतूक पडटा . पुण मागीर ते सांगता . 

" थंय मगे , सुमीआत्या आनी मधू उलयतात . हांव कंवच्यो , फातर 
आनी फुलां एकठांय करतां . मागीर घरा येतना तो म्हाका आनी सुमी 
आत्याक चाकलेट दिता . आनी म्हजी आनी सुमीआत्याची पापी घेता . 
आनी मागीर आमी घरा येता . पुण थय मगे बरे sss फातोर आनी विलु 
दाची पानां . 

चल , चल तूं खेळूक . " - ताका आवय सांगता . 
तें खेळूक वता . आयज तें खुब्ब खेळटा . आमोरी जाली तरी 
ताका कोण उलो मारना . मागीर सगली घरा वतकीच ताका आपशींच 
घरा येवचें पडटा . ते घरा येता . घरा येत जाल्यार आजो आनी बापूय 
व्हडल्याव्हडल्यान कितें तरी उलयतात ... आजी रडटा ... सुमीआत्या 
जनेलांतल्यान भायर पळेता . बेबीक पळोवन सगली वोग्गी रावतात . 
बेबीक बेठो भय दिसता . तें सुमीआत्या म्हांत वता . जनेलांतल्यान 
ताजेभशेनूच भायर पळेता ... पुण ताका काळखाबगर कांयच दिसना . 


६ . 

आयज घरा उसरा येवप , 

सकाळी उठना बरोबर दामून थारायले बेगीन घरा येवप ना . ताणे 
गोंड धुयलें . आवयकडेन च्या मागली . तिका बावडेक अजाप जालें . “ आरे , 
नायज मंगळार न्ही ? न्हायना तूं ? " " ते तुका काय लागना . च्या 
देवपाची आसा जाल्यार दी नाजाल्यारूय जाता . " - आवयक सट्ट जालें . 
मा दिसांनी दामूले मन थायर नाशिल्ले म्हणपाचे तिका खबर आशिल्लें . 
तणे आपली च्या व्हरून पुताक दिली . दामूक आनंद जालो ... जांव पयलीं 
रवात तर बरी जाली . आईन कांय म्हळे ना . ना जाल्यार दर मंगळारा 
काळी उठून न्हावन च्या घेवप , शिवराक जेवप , आमोरेर लोकांचे येवप .... 
ला , धूप , उजवातिंचो वास ... ते निंबू ... टांचण्यो ... कांकाडे , ते लोकांचे 
स्न ... दामून दिल्ल्यो जापो , सगल्या सगल्यांचो दामूक वाज आयिल्लो . 
का हे खंय तरी सोपोंवक जाय आशिल्लें ... आनी देखून ताणे थारायल्ले 
जायज सांजे घरा येवपूच ना ... मारुंदी सगल्यांक बोच ... 

आनी तो भायर सरून गेलो . आवय मात चित्ताली . हागेलें कशे 
गतले आतां ? एकलोच चलो .... देवा सायबा , हाका कितेंय जायना जाल्यार 
रो . तिका उगडास जालो : तेन्न दामू णव वसांचो आशिल्लो . त्या वर्मा 
विचो घाडो मेल्लो . तेना गांव कानी थारायलें , ते सुवातेर दुसऱ्याक 
( ६ ) 

कोणाक तरी घाडी नेमचो . ती रात . दामुले आइच्या आंगार कांटो 
फुल्लो ... तेन्ना ती घरांत एकलीच दामूबरोबर रावताली . घोव मरून वर्स 
जालें . दामू ल्हान देखून ती दामूक कुशीत घेवन न्हिदिल्ली . आनी सगलो गांव 
देवळाम्हयांत एकठांय जाल्लो . गांवचो घाडी आयज थरतलो आशिल्लो . 
धोल ताशे वाजताले . भट गाराणे घालतालो . दामू सुस्त न्हिदिल्लो 
तो बोब मारीत उठलो . आनी कितें जालें तें तिका कळचे पयलींच दाराची 
खिळी काडून धांवत सुटलो . तिका कांयच कळ्ळे ना . तीय घरदार उकते 
घालून गेली देवळाकडे ... आनी तेन्नासावन दामूचेर भार येतालो ... आयजूय 
तिका अजाप जाताले कि , येदोसो भुरगो दाराची खिळी काडूंक पावलो 
कसो ? ... हरशी ताजो हात कांय थंय पाव नाशिल्लो ... तिका तरी हरशी हे 
भार येवप बिवप खंय आवडटालें ? पुण आतां तिका मानचेच पडले . तो 
त्या आवडूलो घोव . ताजेरूय भार येतालो . पुण ताणे ती सगली पथ्यां 
पाळ्ळी ना . तळतळाट जावन सगले कुटुंबाचे कुटुंब ना नपच्छात जालें ... म्हुण 
तिणें दामूक सांबाळ्ळों . दामूली पथ्यां सांबाळ्ळी . ताका तिणे मनांत विकल्प 
हाई नाका म्हणून सांगलें . आनी आयज दामू सैरभैर जाला . देवते पाव 
गे सायबिणी ! दामू मात सुसेगाद आशिल्लो . तो बेगबगीन भायर सरिल्लो . 
तो जाणा आशिल्लो , चड वेळ रावत जाल्यार आई म्हणटली ... म्हज्या नशि 
बांत फाव नाशिलं तें देवान म्हाका फाव केलां . देवान दिलां तें सांबाळूक 
जाय बाबा . चुकू नाका ह्या दिसाक .... मनांत बोगीच विकल्प हाडूं नाका 
... कितेय खोव नाका . 

..पुण आयज हांव खातलों म्हाका जाय तें . मटण खातलो . पळोंक्या 
तरी कितें जाता तें . जावन जावन जायत कितें ? हांव मरतलों . मरुंदी . हो 
विचार मनांत येतकीच ताका बरे दिसले . 

सांजवेळा आफीस सुट्टकीच ताजे पाय घरा वचूंक वळ्ळे . म्हळ्यार 
तो गेलो ना . ताका आयज ज्या जाग्यार मनशां ना थंय वचपाचें आशिल्लें . 
तो दोंगरार गेलो . थंय सांवरेची झाडां आशिल्ली . तांबड्याच फुलांनी रस 
रसून आयिल्ली . सगली फुलांच . पान एकय ना . ताका ती झाडां आवडली . 
तशे पळोवपा गेल्यार त्या गोबरा कोराच्या झाडांचो आनी तांबड्या फुलांचो 
काय संबंद ना . निळ्या मळबार ती गोबऱ्या कोराची झाडां . ताजेर तांबडी 

फुलां ... घडये ती तशी आसा देखुनच बरी दिसता जावये . तो अशाच 
एका झाडापोंदा वचून बसलो . तांबड्या फुलांक तोखेत ... 

ताका उगडास जालो ... तो ल्हान आसतना शाळेत वतालो ते शाळेचे 
वाटेर सांवरि व्हडले झाड आशिल्लें . ताजी फुलां सगल्या भुरग्यांक आवड 
टाली . कित्याक तर त्या फुलांच्यो पाखळ्यो तोंडात धरून वाजोंवक मेळटाल्यो . 
खेरीज त्यो पाखळ्यो पाटयेर घालून घांसल्या उपरांत पाटी निवळ जाताली . 
उदक व्हरपाची गरज नाशिल्ली . सगली भुरगी ती फुलां वेंचताली . पुण 
कशी ? तोडांत राम राम म्हणीत . दामूक एकफावट ताजो इश्ट सांगतालो , 

जाणा दामू , ही झांडा खंय जातात ती ? " 
ना . 
" आलवंतीण पुरता पळे थंय ती जातात खंय . " 

आलवंतीण म्हणचे कितें रे ? " 
" भुतां ... ती रे पिशें लायतात ती . ती लागता खंय कोणाकूय . " 
" मागीर ? ” 
मागीर कितें जाता ते त्या धाकल्या भुरग्याक खबर नाशिल्लं . दामूक 
दिसले , ते आपल्याक खबर आसा . मागीर भूत लागिल्ल्या मनशाक म्हजे 
सारकिल्या मनशाकडे हाडटात .... आनी हांव कितें करतां ? ताका मारतां . 
निंबान आनी काकाड्यांनी दिक्ट काडटां . 

हांवें खंय खूब पिश्यांक बरी केल्या . म्हळ्यार कितें केलां काय ? 

न्हावन त्या पाटार बसप इतलेच म्हाका खबर आसा . मागीर तो 
उजवातिचो उग्र वास ... घांटिचो आवाज ... मागीर कसली तरी अज्ञात 
शक्ती . कशे जाता हे सगले ? सगलेच विचित्र ... कितल्या फावट पळेलें 
हांवे त्या अज्ञात शक्ते आड वतलों म्हुण . विस्वास दवरचो ना म्हुण . 
पुण एकवीस एकवीस काकाडे खंय हांव तोंडांत घालून वाडयतां . केलाच 
हून लागले ना म्हाका ! कशे ? ... आनी त्या दिसा त्या म्हाताऱ्याली सून ? 
तिका पिशें लागिल्लें . कशीच येना जाली खंय ती म्हज्या म्हऱ्यांत . 
म्हाका तिणे खूब त्रास दिलो ... निमाणेकडेन हांवें खय बेत उबालें तिका 
मारूंक . म्हाताऱ्यान सांगलं तिका मारूं नाका म्हुण . हांवें ताका सांगले 
हांव मारता ते तिका लाग , ना . तिजेर बशिल्ले आलवंतिणीक लागतले . 

आनी हांवें खंय तिका यथेस्ट बडयली . ती बायल खंय वोग्गी बशिल्ली . . 
आनी रडपाचो मात आवाज येतालो . निमाणे कडेन ती आलवंतीण 
माजराच्या रुपान गेली खंय .... 

माजराच्या रुपान गेली म्हणचे कितें जालें काय ? ... माजर तिज्या 
आंगातल्यान भायर सल्लं ? हांवें आईक विचाहें , जाल्यार आई सांगता 
म्यांव , म्यांव असो फक्कत आवाजूच आयिल्लो . आनी मजेची गजाल 
म्हळ्यार तिगेल्या आंगार बेताचो एक लेगीत वळ नाशिल्लो . आनी त्या 
म्हाताऱ्याचेर वोगीच म्हुण मारिल्लें तें बेत ... ताजो ताजेर वळ आशिल्लो . 
हे अशें जावचे कशे आई म्हणटा देवाली दया . अशी कोणूय बरी 
जाता जाल्यार देवाली दया म्हणूं येता . पुण पुण ती ... ती गजाल जांवची 
कशी ? देवान इतले अघोरी कृत्य सांगचें कशे ? हांवें त्या मनशाक 
सांगले खय ... चुकलों ... म्हजेवेल्या भारान सांगले खंय त्या मनशाक कि 
तागेल्या घरांत गुप्तधन पुरिल्लें आसा म्हुण ... 

म्हाका ते कशे मेळटले ? " 
घरभर भुरग्याले रगत शिंवरूंक जाय , 

-आनी त्या मनशान दयामाया नासतना आपल्या भावाले विध 
वेच्या अपुर्बायेच्या एकल्या एक चल्याक मारून उडयलो . घरभर रगत 
शिंवरलें . आनी आपूण फांसार गेलो . 

ताका मातूय कळवळो कसो आयलो ना त्या भुरग्याक मारतना ? ताजे 
हात कशे झडले ना ? ताजे हात झडचे पयली म्हजी जीब कशी तुटली ना ? 

त्या भुरग्याली आवय ! तिजी ती भगभगीत नदर ! ते नदरेन 
हांव कसो ल्हासलों ना ? रडूंक लेगीत आयलें ना बाबडेक ? तिगेले तें 
किणून उरिल्ले दुख्ख .... तिजी ती भगभगीत नदर म्हाका न्हिदूच येवक 
दिना ... हांवें तें अघोरी काम करूंक ताका सांगलेच कशे ? आनी ह्या 
भाराक देवपण म्हणप ? 

-दामूक दिसले आपणेच त्या मुरग्याक माल्लो ... आपलेच हात ताका 
तांबडे दिसूक लागले ... ताणे हातांवेली नदर काडली आनी सांवरेचेर एक 
ठांय केली . जाल्यार सांवरेची झाडांच हात जाली . ताची तांबडी फुलां 
रगत जाली . ते रगतान भरिल्ले तांबडे हात ताजे भोंवतणी नाजूक 

लागले . त्या नाचपाक त्या भुरग्याले आवयल्या रडूं नाशिल्ल्या रडपाचो 
आवाज आशिल्लो . वांकडे तिकडे नाचपी ते हात ताका सांगताले कि तूं 
खुनी ... तूं खुनी . करतां करतां तीं उतरां ताका व्हडल्या व्हडल्यान आय 
कुंक येवक लागली . त्या उतरांपसून पयस वचपाक तो विपाक लागलो ... 

ए , खंय धांवता ? " - कोणे तरी ताका आडायलो . देखून ताणे 
दोळे उगडले . तो ताजो इश्ट आशिल्लो आनी ताका विचारतालो , 

कितें रे , किलें जालें तुका ? " 
-दामू वोगीच रावलो . दामूली अवस्ता पळोवन ताज्या इश्टान 
ताका आपल्या घरा व्हेलो . ताका हुनहुनीत च्या दिली ... दामूक मातशे बरें 
दिसले . परथून ताज्या इश्टान ताका विचाल्लं , " कितें जाले रे तुका ? ” 
" कांय ना . मातसो भय दिसलो . " 

तुका , देवाक मनश्याचो केन्ना भय दिसप ? " 
दामू फक्कत हांसलो . 

" आमकां तुजो भंय दिसपाचो . तूं जाणा , आमी ल्हान आसतना 
तुजो कितलो भय दिस तो ? " 
" कित्याक रे ? " 
ना , 

आमी तुका कितेंय म्हळे जाल्यार तूं आमकां स्राप दीत 
म्हुण . 

" आतां दिसना मरे , जालें तर . 
दामून 

तो विशय थंयच काबार केलो . ते रातींकडेन तो थंयच जेवंक 
रावलो . जेवतना इश्टाचे आवयन विचाल्ले , 

" तुजो आयज मंगळार न्ही रे ? नुसते खाता तूं आयज ? 

" आतां हांवें मंगळार सोडले . " -अशी ताणे त्या उतराक जाप 
दिली . 

जेवल्या उपरांत आपल्या इश्टांसयत दामू इस्पिकांनी खेळूक बसलो . 
इत 
ल्यांत दामूक सोदीत एक मनीस आयलो . ताणे दामूक सगली मंडळी ताजे 
खातीर रावता म्हणपाचें सांगले . दामून ताजे कडल्यान सांगून धाडले , 
" आयज भार बीर काय येवचो ना . चुकून हांवें नुसते खालां ; कूड भश्टली . 
भार येवपाक कठीण . " तो मनीस परतलो . 

दामूक सूऽऽ जालें . 
तो इस्पिकांनी खेळूक लागलो . 

आरे , पुण हे कितें ? चौकटची राणी ही ? ही एकली बायल मनीर 
हातांत भुरग्याक घेवन पाटाकडेन बसल्या आनी देवाक उलो मारता . घां 
... धुपाचो वास ? उजवातिचो वास ? ... फुलां ... कांकाडे ... निंबू .... 

दामूक काय कळ्ळेच ना . ताजे दोळे मात जड जाले . कितें जाता म्हणपा 
कळचे पयलींच ताणे इस्पिकांची पानां भिरकटावन उडयली . आ 
" येतां येतां " करीत तो धांवत सुटलो . उजवा तिच्या वासा फाटल्यान . 


१७ . 

मॅगी 


मॅगी इश्को लांत वचूक भायर सरता . आयजूय वोगोत . तें बेगबेगीन 
धांवता , वाटेर वतना ताका एक फोणकूल मेळटा . थीर नदरेन मॅगी पळेत 
रावता . त्या फोणकुलांत उदक आसता . मागीर ते ल्हवूच त्या उदकांत पळेता . 
उदक निळे जाता . मदींच धवें जाता . म्हणटा म्हणसर तें उदक खोल वता . 
सामकें खोल ... इतलें खोल वता कि मॅगीक ताजो भंयूच दिसता . ह्या 
उदकांत हांव पडले जाल्यार ? सामकें खोल वतले आनी मरतलें . कोणाक 
वायट दिसचे ना ; फक्कत बेबी मात रडटले म्हजे खातीर ... 

ताजे दोळे भरून येतात . आनी दोन दुकां त्या उदकांत पडटात . निळे 
उदक नाच जाता . आनी फोणकूल फोणकूल जाता . मॅगीक आपूण इश्कोलांत 
वताले म्हणपाचो उगडास जाता . 

आयजूय परतून इश्कोलांत वचूंक वोगोत . आ देवा ! सगली भुरगी 
गेली दिसता . रस्त्यार कोणूच दिसना . आतां इश्कोलांत टीचरिची 
उलोवणी .... 

मॅगी धांवता . धांवतना सायेचें काजूच तुट्टा . आनी साय सकल 
देवता . पाड पडूं ! ... आदींच कळाव जाला आनी तातूंत हे . मॅगीक कितें 
करचें कांयच कळना . मागीर तें जोत्याक लायिल्ली आल्फिनेत काडटा आनी 
ती सायेक लायता . आनी जोतें ओडीत शाळेत वता . इश्कोलांत मेळटली 

कोणाकडेय आल्फिनेत . 

ते परतून परतून सकल देंवपी स्कर्ट सांबाळीत इश्कोलांत पावता . टीच 
आयिल्ली आसता . क्लासींत वचचे पयलीं तें भायर रावता आनी टीच 
कितें उलयता तें आयकता . 

जाणा टीचर , ते मॅगी कित्याकितेंय फोट मात्ता ! " 

" ते सांगता टीचर , आमचें व्होड घर आसा . मोटरां आसात . पा 
शिविशेक वेता . मांय रांदता ... 

" ताजे घर केदें आसा तर ? पाय कितें करता ? " 

" तांचें टीचर , इल्लेशे खोपूट आसा टीचर ! आनी ताजो पाय बेबदो 
टीचर ; आनी टीचर , ताजी मांय बाजारांत निसते .... " 

भायर आशिल्ल्या मॅगीच्यान हे आयकू नज जाता . तें बेगबेगी 
सिच्याक्ला दारांत उबें रावता . आपले आदींच मोटे आशिल्ले दोळे आनी 
मोटे करीत विचारता , 

" टीचर , हांव भितर येव ? " 

सगली भुरगीं आनी टीचर ताजेकडेन पळेतात . टीचरीक कि 
करचें काय कळना . ती ताका भितर घेता . कांय म्हणना . ते येता आर्न 
आपल्या जनेलाकडले सुवातेर वचून बसूंक पळेता . म्हळ्यार थंय ज्युली 
बशिल्लें आसता . 

" ज्युली , म्हजी सुवात म्हाका दी . ” 
ते बरे भशेन सांगता . म्हळ्यार ज्युली हालना . 
" टीचरीक सांगू ? " 
" सांग . ” 
" टीचर , ज्युली म्हजे सुवातेर बसला . ऊठ म्हटल्यार उठना . 
" तें उठना जाल्यार तूं ज्युलीचे सुवातेर बस . 
टीचर , हांव थंय बसोना . ” 

नाका बसूं ... आयला पयलीं उसरां आनी जाय थंय बसूंक सोदता ? 
ज्युली , उठची गरज ना . 

ज्युलीचे सुवातेर बसचे परस हांव उबें रावन ... 


39 


" 


" 


मॅगी : ८ ९ 


ते तशें उबें रावता . कित्याक तर ताका उबें रावन पयस आशिल्लें 
घर सारके दिसता . 

उबेराविल्ले कडेन तें त्या घरांत वता . 
तें तांबडे घर आंब्या झाड आनी चिंचे झाड हांजे मदीं उबें आसता . 
देखून ते घर सगले दिसना . अर्दैच दिसता , त्या घरा वयर शंकराचे झाड 
बरें तांबडेंच फुल्लां . ताजेकडेन पळेतकीच मॅगीक दिसता , घरान तांबडोच 
विस्तीद घाला आनी तांबडीच फुलां माळ्ळ्यांत . मॅगीक तांबडोच्च कोर 
खूब बरो दिसता ... 

त्या घरांत तें आनी बेबी दोगांच रावताली . मॅगी सकाळी उठटालें . 
काफी करताले आनी मागीर बेबीक उठयतालें . काफी पिवन जातकीच बेबीक 
ते ड्रेस घालतालें . ताका बरे मेय - बूट घालतालें . देखून पी . टी . सर 
ताका केनाच मारिनासलो . मदल्या वेळार ते खावपाक उंडो आनी वयल्यान 
धा पयशे दिताले ... पांच पयशांचे आयसप्रूट आनी पांच पयशांची चॉकलेट 
घेवक . मागीर मोटरांत बसोवन तें बेबीक इश्कोलांत धाडटालें . बेबी 
वोगतार इश्कोलांत पावतालें . 

मागीर मॅगी रांदता . इश्कोलांतल्यान येतकीच ते केलाच बेबीक रांदूक 
सांगना . तें सदांच शीत कोडी करता . सूप करता .... मांस रांदता ... तोरकारीय 
शिजयता . मॅगी बेबीक केन्नाच आयदना घासूंक लायना . बेबी वगतार 
शिकता देखून ताका टीचर मारना .... बेबीचो पाय केलाच सोरो पिना . 
मॅगी केन्नाच नुसते विकूक वचना . केन्नाच कोणाकडेन केस्तावां करना . आतां 
ते त्या तांबड्या घरांतल्या जनेलार उबें रावलां आनी बेबीची वाट पळेता . 
हैं आनी इश्कोल ... कितलो वोगोत जालो ... सुटच ना . जनेलार उबै रावन 
ताजे पाय दुखता . ताका बसन दिसता . तें बसता- 

" मॅगी , इतलो वगत तूं उबें आशिल्लें आनी आतां कोणाक सांगून 
बसलें तूं ? आनी भायर कोणाक पळेताले ? " 


" कोणाक ना . 


" 


" मागीर सांग पळोवया हांवें कितें शिकयलें तें ? 
मगी वोग्गी रावता . तें कांयच उलयना . ते उलयना देखून टीचरीक 

राग येता . ' सांग पयलीं ... कितें शिकयलें तें ? ' तागेली टीचर ताका 
विचारता . ताजो बापूय सोरो पिवन ताजे आवयक विचारता पळे तशी . 
' सांग पयलीं , खय पयशे दवल्ले ? ... सांग ... सांगना जाल्यार फोडट 
धरून.'ताजी आवय तेन्ना वोग्गी आसता , तशीच तागेली टीचर म्हणटा 
' ... सांग पयलीं ! ... सांगना ? बडी हाड गो ती ... ' एकले भुरगें रोखडीच 
बडी हाडून दिता . टीचर प्रस्न विचारता . मॅगी तोंडांत बोट घालून . 
वोग्गी , निमाणे बडी मोडटा आनी मॅगी सुट्टा . 

थोड्या वोगतान मदले सुटयेची बल जाता . 

मॅगी भायर वता . आयसप्रूटकार आसा थंय भुंरग्यांनी गर्दी केल्या 
मॅगीकूय आयसप्रूट खायन दिसता , म्हळ्यार ताजेकडेन पयशे नासतात . 
ज्युली कडल्यान घेतलें म्हळ्यार फाटले फावटिचे पयशे ताणे आजून दिवंकूच 
ना . तें क्लासींत वता . बसता ... थंय मागीर बेबी आसता . बेबीक तें खुब्ब 
खावंक दिता . बेबीले कुडीत ताणे जिनसांभासांचे खाण दवरिल्ले आसता ... 
आतां थंय ते आयसफुटूय दवरता ... 

इतल्यान ताका टीचर दिइटी पडटा . 

पाडपडिल्ली सदांच म्हाका मारता .. चेड्यांनी तिका कितेंय केल्यार 
जाता . तांकां काय म्हणना . येता पळे कशी येदें व्हडले पोट घेवन ... 
चलता आपली घो घों घों कन्न . चटेर चडिल्ले बसीभशेन . बाबा जाय 
म्हुण रावता न्ही . बाय जाल्यार पुरो . तेंय बीन कोंगऱ्या केसाचें ... 
मुहुज्या कोंगऱ्या केसांचो राग येता ? ... सायबा पाव ! 

तें हातान खुरसाची कुरू करता . 
भितर सरपाची बैल जाता . 

आतां येतली पिडा ... आतां आनी गणिताचो पिरेड ... काल दिल्ली 
गणितां ताका समजुंकूच ना . काल टीचरीन विचारिल्लें तेन्ना ताणे नेटान 
" हय ' म्हुण सांगिल्लें ... 
आयज दिस्त ताकाच टीचर बोर्डार व्हरता . 

मॅगी , बरय हे गणीत . हं ! बरय ... बेबीक घरांतल्यान शाळेत वचपाक 
पंचावन्न मिनटां लागतात आनी शाळेतल्यान घरा वचपाक पंचावन्न मिनटा 
लागतात . जाल्यार येवपाक वचपाक ताका कितली वरा लागतात ? ... ' 


“ 

बेबी बरें दोंगरार रावता . ताका इश्कोलांत वचूंक इतलो वोगोत लागचो च 
ना . दोंगरावल्यान धांवत आयलें जाल्यार मात बेबी पांच मिनटांनी 
पावतले इश्कोलांत ... 

मॅगी परतून गणीत वाचता . ताका कळना कितें करचें तें . ते हळूच 
क्लासीर नदर भोवडायता ... अकलें भुरगें ताका कुरवांनी कितें करचें तें सांगता . 
मागीर तें बेरीज करता . टीचर ताका विचारता . आतां कितल्या मिनटांचे 
अक वर ? ... 

ताका उगडासूच ना . खरेलेंच कितल्या मिनटांचे अंक वर काय ? 
तें टीचरीक पळेता आनी तिगेल्या हातांतले बडयेक पळेता ... आनी 
रडिल्लेवरी हांसता . 

हांसता कितें तोंड घेवन ? सांग पयलीं कितल्या मिनटांचे अेक वर ? " 

ताका जाप येना . 
टीचर तापता आनी ताका बडयता ... " हांव हांगा कोणाक शिकयतां ? 
बांकांक ? ... मेजांक ? ... वणटींक ? ... आनी अकेका उतरा बराबर अकेक 
बडी मॅगील्या हातांर , पांयार , मेळत थंय बसता . मुखार ती म्हणटा ... ' तुका 
इश्कोल कोणे सांगला ? तूंय वच बाजारांत निसते विकूक ... झगडूंक फोर्त 
जाणा हूं . शिकूक नकळं . बाजारांत वचून तूंय झगड मांयभशेन ... 

मॅगीक वायट दिसता . म्हळ्यार दोळ्यांत दुकां येनात . 

मागीर ड्रॉइंगची टीचर येता . ती बोर्डार फुलां काडटा . मॅगीक 
ड्रॉइंगचो पिरेड खूब आवडटा . ते ती फुलां काडूंक बसता.- ' बेबीक मात 
हांव केनाच मार , ना ... ते टीचरीक एकदां मारूं जाय . मागीर कळटले 
कशे दुखता तें . एक दीस पायक सांगूक जाय टीचर मारता म्हुण . मागीर 
पाय टीचरीक मारूंक धांवतलो ... कोयतोच घेवन , मागीर मजा जातली 
आनी हांव नुसतेंकान केन्नाच जावचे ना . हांव टीचर जातले . मागीर 
कितलें बरें ! शिकूक नाका . वयल्यान पयशे घे . पुण हांव टीचर जातकीच 
केन्नाच कोणाक मारची ना ... ' 

टीचर , मॅगीन पळे कितें काडलां तें ? " 
" कितें काडलां मॅगी तुवें ? " 


फुलां , टीचर ! " 

" 


" 


दाखय . 
ना टीचर , ताणे दादलो आनी बायल दांस करता तशी काडल्या ... " 
टीचर ताजो कादेर्न घेता . हो खाडयो कोण गो ? आनी ती बायल 
कोण ? आवय म्हजे ! कसली चित्रां काडप हीं ? नाखटायेदें पोर आनी 
असली चित्रां ? 

पुण टीचर , ती दांस करिनात ! " 
" कितें करता तर ती ? " 
" टीचर ... ती - तो ... तो दादलो बायलेक सुरो घेवन मारता . 
" अं ! सुरो घेवन मारता न्ही ? ... 
खरें उलोवन लेगीत मॅगीलो मार चुकना . आयज सकाळी फुडे 
कोणाचे तोंड पळेल्लें कोण जाणा ! ... आतां आनी ती टीचर येतली काणी 
सांग म्हणून . कसली काणी सांगू हांव ? पुण सांगुंकूच जाय . ना जाल्यार 
तीय मारतली म्हाका .... 

दुसरी टीचर येता . ती सांगता , चला , कोण उरिल्ली काणी 
सांगपाची ती सांगात . चला बेगीन . ज्युली , सांग काणी . ज्युली सांगता . 
आतां मॅगी तूं . मॅगी काणी सांगता . 

जाणा टीचर , एक बेबी आसता . तें इश्कोलांत वता . घरा ताका काम 
करचें पडटा . सकाळी उठप , वाल शिंपप ... घरा वचून रांदचे पटा . 
ताका शिकूक वोगोत मेळना . एक दीस टीचर ताका शिकना म्हुण खूब 
मारता . बेबीक दुखता . पुण तें वोगी रावता . घरा वता आनी ते 
पायक सांगता टीचरीन माल्ले म्हुण . जाल्यार तो पाय बेबीक परतून 
आनिकूय मारता . इतले मारता जाणा , टीचर ? तें बेबी मरता . ताज्या 
इंतेराक ती टीचरूय येता . तेन्ना ती रड्टा . मागीर सिमितेरीत ती बेबीच्या 
फोंडार माती घालूंक वेता . तेन्ना बेबी फौंडांत ते टीचरीकूय ओडटा . 
बेबीचो पाय थंय आसता . तो चिंतता , हे टीचरीक लागून म्हजें बेबी मेले ... 
ती टीचर भायर येवंक सोदता . पुण बेबीचो पाय बेगबेगीन तिजेरूय 
माती घालता आनी तिकाय पुरता . जाली काणी काबार . 

टीचर मॅगीक आपल्या म्हन्यांत आपयता आनी भुरग्यांक सांगता , 
' सगल्यांपरस काणी बरी आशिल्ली ती मॅगीली . मॅगीक विसांतले पंदर , 

पर्क मेळ्ळे ... सगली जाणां ताळयो मारात . ' भुरगी ताळयो मारतात 
गील्या कोंगऱ्या केसांवेल्यान हात भोंवडायत टीचर सांगता . 
" मॅगी , तु खरेलीच बरी काणी सांगली . " 
तें 

आयकून मॅगीले दोळे भरून येतात . दोनूय हातांनी तोंड धांपून 
रडटा . खूब रडटा . हूडक्याहुडक्यांनी रडटा . 


O 


फुडली प्रकाशनां 
अजवाडाचे सूर 
विराट 
संशयकल्लोळ 
हिमालयांत 
चित्रंगी 


चुकिल्ले नेम 


सांगाती 


CIO 


शीलाची कथा म्हळ्यार नितळ निवळ केल्ल्या आंगणांतले 
सोबीत रांगोळे भाशेन . रंग - पिठ्याची चिमटी घेवन ती 
नाजूक बोटांनी रांगोळी घालीत वता . एक एक चिमटी 
मेळून , ल्हव ल्हव करून पुराय चित्र रुपाक येता .... 

शीलाच्या कथांची अखेर काळजाक हुलपून वता . 
मोपासां आनी ओ हेन्री हांच्या कथां वरीच ... उपाट करुणेन 
भरिल्ले नदरेन तें मनश्यांकडेन पळेता - तांच्या अंतर्मनाचे 
पदर सोडयता , अंतर - विश्व जागयताः 


शीलाची कथा फक्कत एक रांगोळीच न्हय तर ती 
उतरांनी आळयल्लो संगीतांतलो एक करुण राग - ओली 
सांजे भाशेन ओलो , ओलो .... 


मनोहरराय सरदेसाय 

